

IL-MALTI

RIVISTA TA'
L-AKKADEMJA TAL-MALTI
(GĦAQDA TAL-KITTIEBA TAL-MALTI)



IL-KTIEB GĦAS-SENA 1990

IS-66 SENA

F'DAN IL-GĦADD

- Harsa lura u oħra 'l Quddiem* (Editorjal)
Mid-Djarju ta' l-Akkademja
Il-Premju Letterarju u s-Sussidji
Himno Nàcional de Malta - Dun Karm/Kilin
L-Ilsien Malti fil-Lapidi
Tifkiriet dwar l-Akkademja - Vic Apap
Fiz-Żmien li Jien kont Segretarju ta' l-"Għaqda tal-Kittieba tal-Malti" 1940 - 1948 - Ġużè Chetcuti
Ħidma Għalenija - Ġanni Cini
L-Għaqda tal-Kittieba tal-Malti għamlet lil Malta Tassew Maltija - Ġorġ Pisani
Ad Multo Annos - Kellinu Vella Haber
Il-Ġejjieni ta' l-Ilsien Malti - Val. V. Barbara
Karmenu Vassallo u P. Anastasju Cuschieri, O. Carm.
- Hugh A. Mallia, O. Carm.
Għanja Lejlja ta' Ragħaj jiġġerra fl-Asja
- Giacomo Leopardi / Bro. Michael Buttigieg FSC.
Tifkira ta' Żewġ Assedji - Joe Zammit Ciantar
Vassalli - It-Tnissil ta' Kuxjenza Nazzjonali Maltija
- Oliver Friggieri
Reċensjonijiet - Rewwixta - Ġużè Chetcuti
- *Demm Fuq il-Verna*
- J. Zammit Mangion

MALTESE
14 MAY 1991

IL-MALTI

IMWAQQAF F'MARZU 1925
MILL-GHAQDA TAL-KITTIEBA TAL-MALTI
illum imsejha
AKKADEMJA TAL-MALTI

BORD EDITORJALI

Editor: Joseph M. Ghigo S.J., B.Sc.,
Econ. (Hons.) (Lond.), Lic.
Ph., Lic. Th.,
c/o 'Xavier House',
226 Triq S. Pawl,
Il-Belt. Tel: 623681.

Sub-editor:
Joe Zammit Ciantar B.A., M.A.
Membri:
Joseph J. Camilleri B.A., M.A.
Alfred Ellul Galea B.A.
Anthony Mercieca B.A.

Kull korrispondenza ghandha tintbaghat lill-Editor.
All communications should be addressed to the Editor.
Ogni corrispondenza da spedirsi al Direttore.
Toute correspondance doit être envoyée au Directeur.

Il-Jedd ta' riproduzzjoni ta' artikli/poeziji pubblikati f'*Il-Malti* huwa mizmum mill-awturi rispettivi taghhom u mill-Akkademja tal-Malti u xejn ma jista' jigi pubblikat minghajr il-permess mehtieg bil-miktub taghhom.

MATERJAL GHALL-PUBBLIKAZZJONI

Mhux bilfors li kull xoghol li jintbaghat lill-Bord Editorjali jigi pubblikat f'*Il-Malti*. Il-Bord ghandu d-dritt ma jippubblikax artiklu/i u/jew poezija/li minghajr ma jaghti ebda raguni. Il-materjal li jigi pprezentat ghall-pubblikazzjoni f'*Il-Malti* jrid ikun originali u qatt ma deher pubblikat banda oħra qabel.

Il-Bord Editorjali

Disinn u Produzzjoni tal-pubblikazzjoni **Joe Zammit Ciantar**
Issettjat għand il-Promotion Services Ltd. Tas-Sliema
Mitbugħ fl-Istamperija Gutenberg – Haż-Żabbar

F'DAN IL-GĦADD

<i>Harsa lura u oħra 'l Quddiem</i> (Editorjal)	1
<i>Mid-Djarju ta' l-Akkademja</i>	3
<i>Il-Premju Letterarju u s-Sussidji</i>	6
<i>L-Ilsien Malti fil-Lapidi</i>	7
<i>Himno Nacional de Malta</i> - Dun Karm/Kilin	8
<i>Tifkiriet dwar l-Akkademja</i> - Vic Apap	9
<i>Fiz-Żmien li Jien kont Segretarju ta' l-"Għaqda tal-Kittieba tal-Malti" 1940 - 1948</i> - Ġużè Chetcuti	12
<i>Hiċma Għalenija</i> - Ġanni Cini	22
<i>L-Għaqda tal-Kittieba tal-Malti għamlet lil Malta Tassew Maltija</i> - Ġorġ Pisani	27
<i>Ad Multo Annos</i> - Kelinu Vella Haber	34
<i>Il-Ġejjieni ta' l-Ilsien Malti</i> - Val. V. Barbara	40
<i>Karmenu Vassallo u P. Anastasju Cuschieri, O. Carm.</i> - Hugh A. Mallia, O. Carm.	42
<i>Għanja Lejlja ta' Ragħaj jiġġerra fl-Asja</i> - Giacomo Leopardi / Bro. Michael Buttigieg FSC.	45
<i>Tifkira ta' Żewġ Assedji</i> - Joe Zammit Ciantar	53
<i>Vassalli - It-Tnissil ta' Kuxjenza Nazzjonali Maltija</i> - Oliver Friggieri	58
<i>Reċensjonijiet - Rewwixta</i> - Ġużè Chetcuti - <i>Demm Fuq il-Verna</i> - J. Zammit Mangion	72 73

IL-MALTI

QARI LI TOHROĠ

L-AKKADEMJA TAL-MALTI

Il-Ktieb għas-sena 1990

Is-66 sena

Editorjal

Harsa lura u oħra 'l quddiem!

Is-sebghin anniversarju mit-twaqqif ta' l-Għaqda tal-Kittieba tal-Malti, imagħrufa aktar illum bħala l-Akkademja tal-Malti, huwa żmien biex wiehed jieqaf jahseb u jagħmel eżami tal-kuxjenza. Il-Maltin kollha, u magħhom huom imseħbin f'din l-Għaqda, għandhom iħarsu lura b'sodisfazzjon lejn dawn is-snin li għadew minn fuqha għaliex hija ma naqsitx milli taqdi dmirha u ma twestaqx l-Għaqda, l-Akkademja, ma għandha għax tħoss l-ebda rimors għax dawn kienu 70 sena ta' hidma fejjieda li ma qatgħet qatt!

Waqt li d-dinja kollha, matul din is-sena, taħt it-tmexxija ta' l-UNESCO, qieghda tagħmel hidmiet siewja li jsarrfu fil-prattika s-Sena tal-Kitba, niehdu l-okkażjoni biex niftakru u nfakkru lil kulhadd illi l-Għaqda tagħna fl-ewwel snin tagħha tat lil pajjiżna għodda indispensabbli għall-kitba – l-alfabett, is-sistema ta' l-ortografija u r-regoli tal-grammatika, li għustament f'is-sien il-poplu jissejhu "il-Malti ta' l-Għaqda" u hekk huma magħrufa minn kulhadd.

Fi hdan l-Għaqda tal-Kittieba tal-Malti, bis-sitta u tletin kittieb fit-twelid tagħha, inkitbu u għadhom jissieħbu l-aħjar kittieba, studjużi u sostenituri tal-Malti: anzi xi whud minnhom qatgħu figura tajba ferm f'lingwi oħra wkoll. Bis-saħħa ta' l-Għaqda li llum il-Kostituzzjoni ta' Malta tħaddan dawk il-prinċipji li fil-bidu tat-twaqqif tagħha l-Għaqda tant issieltet għalihom. Għalhekk illum il-Malti, mertu għall-Għaqda, hu l-Ilsien Nazzjonali ta' Malta (art. 5) li jintuża fil-Parlament, fl-amministrazzjoni u fil-qrati tagħha. Anzi, jekk l-Istat Malti ntrabat bil-Kostituzzjoni li għandu jissalvagwardja l-patrimonju tan-Nazzjon (art. 9), l-Ilsien Malti m'huwiex l-aqwa patrimonju li għandu n-Nazzjon? Jagħmlu sewwa l-membri kollha tal-Parlament li jithabtu u jistinkaw bil-fatti biex tissaħħaħ il-qagħda ta' l-Ilsien Malti u l-identità nazzjonali Maltija.

Is-sena 1920 ħabtet fi żmien ta' prova għal ilsienna. Il-Malti kellu

ftit wisq ħbieb u sostenituri. Ried iħabbat wiċċu ma' bosta avversarji u l-battalji ma naqsu qatt. Kien hemm ukoll għadd ta' problemi oħra, fosthom il-*laissez faire* fl-ortografija, il-kwistjoni tal-lingwa bil-komplikazzjonijiet politiċi u edukattivi li ġabet magħha, l-opinjonijiet differenti u n-nuqqas ta' qbil bejn il-puristi, l-arabisti u l-progressisti. Izda, minkejja kollox, l-Għaqda ħarġet bl-unuri u kisbet rebħa wara l-oħra.

Izda issa, fis-sena 1990, jista' wiehed joqgħod kalm u trankwill u jibqa' ferħan bih innifsu u bir-rebħiet li nkisbu? Baqa' xi jsir? L-ilsien Malti għad baqaġhlu eġhdewwa? Fid-dieher ma għadx għandu avversarji militanti jaħdmu kontrieh minn naħat influwenti. Madankollu l-Malti għandu kankri oħra li qegħdin jifnuh irqiq irqiq u jekk dawn jithallew jinfirxu, il-mard se jkun wiehed terminali.

Fl-1990 il-Malti għandu fuq naħa waħda l-bruda u t-traskuraġni. Dan jidher fil-kitba. Għad għandna wisq żbalji ta' l-ortografija. Ħafna mill-istudenti, mill-professjonisti u nies b'karigi importanti għadhom ma laħqux il-livell mixtieq li wiehed jistenna f'dan il-qasam. Għadna naraw ukoll wisq żbalji ta' l-ortografija fil-ġurnali, fil-lapidi u saħansitra fl-avviżi u fiċ-ċirkularijiet tal-Gvern. Possibbli li din hi problema li ma tistax tissolva?

Hawn ukoll ix-"xenomanija", wirt tradizzjonali ħtija ta' dik l-inferjorità li jġib miegħu l-kolonjalizmu. Fl-imġhoddi kellna l-klassi li titkellem bit-Taljan, illum għandna dik li titkellem bl-Ingliż. Il-Malti jkollu jħabbat wiċċu mal-ksuħat artifiċjali fejn tidhol il-lingwa mitkellma. F'dan ir-rigward il-mezzi tax-xandir qegħdin jonqsu ferm minn dmirhom u b'hekk jaġhmlu ħsarat enormi. Li kieku kellna napplikaw in-normi aċċettabbli ta' kif litterat għandu jitkejjel, ħafna mill-Maltin jistgħu jitqiesu semi-litterati, għax la jafu jiktbu u lanqas jesprimu ruħhom sewwa b'ilsienhom!

L-Akkademja tal-Malti hija kommissa li tibqa' taħdem favur il-kawża ta' l-ilsien Malti. Għad hemm ħafna problemi. Ahna naraw fit-tagħlim u fit-tixrid tal-Malti, mhux is-sentimentalizmu esagerat, izda l-valur intrinsiku tiegħu. Hu l-ilsien li bih il-Malti jaħseb, jesprimi ruħu, jitlob u jżviluppa l-personalitá tiegħu. Ahna, kif ukoll daww kollha li ġew qabilna u kellhom l-ideal li għaddewh lilna, qatt ma daħlilna f'moħħna li nbarru minn pajjiżna t-tagħlim ta' lingwi oħra. Ahna rridu biss li l-Malti jieħu l-post li jixraqqu f'daru, ikun irrispettat, imħares bil-liġi u jkun il-mezz biex kull Malti jkun jista' jżviluppa l-personalitá tiegħu kompluta. Il-biża' li tinqered l-idjoma Maltija huwa serju u dan huwa abbinat ma' problemi oħra bħal, per

eżempju, il-post u l-importanza tal-Malti fil-kurrikulu, it-tagħlim tiegħu u l-kotba, l-aġġustament tat-*Tagħrif fuq il-Kitba Maltija*, il-lingwaġġ legali Malti, eċċ. jeħtieġu azzjoni immedjata.

Sebghin sena wara t-twelid tagħha, tajna ħarsa lura lejn il-ħidma ewlenija ta' l-Għaqda tal-Kittieba tal-Malti. Radd il-ħajr kbir għal dan kollu jmur lil Gużè Muscat Azzopardi u l-kittieba fundaturi, lill-imsejbin li matul is-snin ġeddu l-ħajja ta' l-Għaqda u lil dawk kollha li ħadmu id f'id magħha biex l-ideal tagħha jitwettaq f'Malta Maltija. Issa bil-qlubija l-Għaqda tagħna tħares 'il quddiem: l-Akkademja tal-Malti taf sewwa li għad baqgħalha x'taġhmel ħafna, u dan tagħmlu bil-ħila taz-zgħozija dejjem tiġġedded tagħha li bid-demm ta' membri u sostenituri ġodda jissahhu t-tamiet għall-gejjieni. Is-sena 1990 hija waħda kruċjali għax fis-sebghin anniversarju mit-twaqqif ta' l-Għaqda tagħna, il-Malti reġa' sab ruhu f'salib it-toroq. Izda bħal dejjem fl-imġhoddi, ilsienna għad għandu l-Akkademja li tħarsu u b'hilitha kollha taħdem favur tiegħu.

Mid-Djarju ta' l-Akkademja

J.M.G.

Ġieħ lil Val. V. Barbara

Dan il-membru anzjan ta' l-Akkademja f'Marzu 1990 inġatalu ġieħ li jixraqlu tassew: għax ħadem u għadu jaħdem ħafna għall-Ilsien Malti f'Malta stess u fl-Awstralja, forsi iżjed ukoll milli jafu ħafna nies! Billi f'Marzu Val. V. Barbara għalaq 70 sena, waqt li ftit qabel l-Agostinjani Maltin ħadu ħsieb ippubblikawlu t-traduzzjoni għall-Malti ta' *L-Istqarrijiet*, l-opra famuża ta' Santu Wistin, l-*Għaqda Kulturali Maltija* ta' Blacktown, N.S.W., ħatfet l-okkażjoni biex torganizza serata kulturali f'ġieħ il-kittieb ħabib tagħna, Barbara.

Minkejja li nofs id-dinja tifridna minn xulxin, smajna li għamlu festa festun lil Val. V. Barbara. Għal dik l-okkażjoni misthoqqa saħansitra l-Kummissarju Għoli ta' Malta qagħad jinqala' minn Camberra u mar għas-serata, fejn attendew ukoll il-Konslu Malti ta' Sydney u kbarat oħra mid-'diaspora' Maltija. Ahna minn hawnhekk ħadna gost nisimġu b'dan kollu li ta sodisfazzjon kbir lill-ħabib tagħna nnifsu, anki jekk hu ma jhossx li jisthoqqlu daqshekk. Is-serata f'ġieħu kienet xhieda ta' għarfien għalih personali kif ukoll għall-kittieba Maltin kollha li jinsabu fl-Awstralja. Dawn ħutna qegħdin

jaghmlu hafna xogħol fejjiedi b'riżq Ilsienna f'dik l-art kbira, speċjalment fl-istat ta' New South Wales madwar Sydney, kif ukoll fl-istat aktar 'l isfel ta' Victoria, fil-belt ta' Melbourne.

Val. V. Barbara hu kittieb u traduttur magħruf: dak li m'hux magħruf sewwa minn hafna hu s-sehem tassew kbir tiegħu li jhaddan snin twal ta' xogħol iebes u ta' responsabbiltà kbira biex issir it-traduzzjoni mirquma tal-kotba liturġiċi ġodda kif ukoll tal-Bibbja ta' l-Għaqda Biblika. L-Arcisqof Gonzi werja miegħu r-rikonoxximent tal-Knisja li tatu d-dekorazzjoni tal-Papa "*Pro Ecclesia et Pontifice*". Lill-ħabib tagħna nixtiqulu aktar snin ta' hidma fuq proġetti siewja li jkattru l-ġieħ tal-Letteratura Maltija!

Sala tal-Wirjiet

Fl-aħħar xhur tas-sena 1989 fir-Registru Pubbliku (l-Insinwa) tal-Gvern, fi Triq il-Merkanti tal-Belt Valletta, iżżanznet sala ġdida għall-wirjiet dwar nies magħrufa Maltin u Għawdxin. Hadna gost li barra tifikiriet ta' Prim Ministri mill-imghoddi, bħal Ġorg Borġ Olivier, Nerik Mizzi u Pawlu Boffa, ġew ippreżentati tifikiriet ta' persuni minn oqsmha oħra tal-ħajja soċjali fosthom il-kittieba Sir Temi Zammit, li għadu magħruf sewwa fostna għall-istejjer popolari li kienu dehru fis-Snin Tletin u stampati mill-ġdid diversi drabi, u aktar tard il-poeta tal-"Legġendi", Patri Ġużeppi Delia S.J.

Quddiesa f'Jum l-Akkademja

Nhar l-Erbgħa, 14 ta' Novembru 1990, l-Akkademja tal-Malti fakkret is-70 sena mit-twaqqif tagħha.

F'din il-ġurnata, magħrufa bħala "Jum l-Akkademja", ġiet celebrata quddiesa b'suffraġju għal ruħ il-membri mejtin ta' l-Akkademja. Il-Quddiesa tqaddset mill-President ta' l-Akkademja, Patri J.M. Ghigo, S.J., fil-Knisja ta' Santa Barbara, Triq ir-Repubblika, il-Belt Valletta.

Forum Letterarju dwar Ninu Cremona

Attività oħra għal "Jum l-Akkademja" kienet forum dwar Ninu Cremona, wiehed mill-fundaturi ta' l-Akkademja tal-Malti. Il-forum letterarju sar fis-Sala ta' Din l-Art Helwa, 133, Triq Melita, il-Belt, nhar it-Tlieta 20 ta' Novembru 1990.

F'dan il-Forum tkellmu l-Prof. Ġużè Aquilina dwar Cremona u l-filoloġija, is-Sur Ġużè Chetcuti dwar il-ħajja letterarja ta' Cremona, u s-Sur Ġużè Cassar Pullicino dwar Cremona folklorista. It-tliet kelliema hadmu sewwa mas-Sur Nin għat-tishiħ ta' l-ilsien Malti.

Is-Sena tal-Kitba

Is-Sena Internazzjonali tal-Kitba f'pajjiżna kellha rabtiet mill-qrib ħafna ma' l-Akkademja. Ffidma importanti ferm li saret matul is-sena kienet *sensjela ta' wirjiet* ta' kotba u dokumenti minn kittieba ewlenin li l-poplu seta' jara f'postijiet ċentrali bħall-Biblijoteka Nazzjonali fil-Belt Valletta, f'Beltissebħ u fir-Rabat ta' Għawdex. Il-Ministru ta' l-Edukazzjoni Dr Ugo Mifsud Bonnici fetaħ hu stess kull waħda minn dawn il-wirjiet li bdew f'Janar 1990 biex personalment jagħti għieh lill-kittieba. S'issa l-kittieba magħżula kienu *kollha membri* ta' l-Akkademja u deheru b'din l-ordni: Trevor Zahra, Gorg Pisani, Gorg Zammit, Oliver Friggieri, u Gużè Aquilina.

Hadna gost nosservaw ukoll li fi ħdan il-Kumitat maħtur mill-Ministeru ta' l-Edukazzjoni għas-Sena tal-Kitba bl-attivitajiet kollha li qanqlet kien hemm diversi membri oħra ta' l-Akkademja bħal Joseph Zammit Mangion, Joe Zammit Ciantar, Trevor Zahra u Alfred Ellul Galea.

L-Innu għaž-Żjara tal-Papa

Il-Kumitat inkarigat mill-Isqfijiet biex ihejji ż-Żjara tal-Papa f'Mejju talab lill-Kunsill ta' l-Akkademja jgħinu fit-thejjja tal-konkors biex jingħažel l-Innu tal-Papa għall-okkażjoni. Għalhekk Joe Zammit Ciantar flimkien mal-President lestew ir-regolamenti tal-konkors li aktar tard kien eżaminat minn ġurija magħmula mill-membri akkademiċi li kienu l-President, Rev. J.M. Ghigo S.J., Prof. Dr. Oliver Friggieri u Prof. Mons. Dun Karm Sant.

Is-sehem ta' l-Akkademja deher ċar ukoll meta nfethu l-envilopsijiet biex jithabbar ir-riżultat. Ir-rebbieħ ta' l-ewwel premju kien seħibna Pawlu Mifsud li l-innu miktub minnu kien immużikat, waqt li t-tieni premju ntrebaħ minn membru akkademiku ieħor, Pawlu Aquilina.

Dun Mikiel Xerri u Šhabu

Billi minn riċerka storika sar magħruf li Dun Mikiel Xerri u xi wħud minn šhabu jinsabu midfuna fiċ-ċimiterju fejn illum hemm il-knisja dedikata lil San Publu fil-Furjana, dik il-Parroċċa ħasbet biex fil-25 ta' April tixxef lapida fuq iz-zuntier tal-knisja biex jifakkru dawk l-eroj nazzjonali. Dun Mikiel u šhabu mietu xkubettjati fil-qawmien tal-Maltin kontra l-Frañċiżi fl-1799.

Għal dik l-okkażjoni, il-President, P. Ghigo, u membri oħra rrapprezentaw lill-Akkademja tal-Malti.

Il-Premju Letterarju u s-Sussidji

Dan l-aħħar il-Gvern habbar l-ġhoti tal-Premju Letterarju 1989 għal kotba ppubblikati fl-1988. Intrebaħ mis-Sur Peter Caruana għar-rumanz *Ħajt li Jifred*. It-tieni premju nġhata lill-Prof. Albert J. Borg għax-xogħol grammatikali *Ilsienna*. It-tielet premju ma nġhatax.

Fl-istess żmien li nġhata din l-aħbar il-Gvern reġa' stieden, kif jaġħmel kull sena, lill-awturi ta' kotba bil-Malti biex japplikaw għal sussidju għal xogħlijiet pubblikati fl-1989.

L-ġhażla tar-rebbieħ tal-Premju Letterarju 1989 qanqlet kontroversji f'ambjenti letterarji; is-sistema tas-sussidji ġiet wkoll ikkritikata.

Bla dubju kulhadd għandu l-fehmiet tiegħu, imma forsi dan hu każ li jaġhti okkażjoni biex issir riflessjoni serja dwar il-mod kif wiehed jista' jinkoraġġixxi tassew il-kitba ta' xogħlijiet letterarji u xjentifiċi bil-Malti u fuq l-Ilsien Malti.

Nibżgħu wisq li t-tendenza li ntirtet mill-imġhoddi li l-awtur Malti jinġhata palata biex "miskin" ikopri "xi ftit" mill-ispejjeż li jaġħmel, speċi tal-frac li jaqgħu mill-mejda, baqgħet prevalenti taħt dal-Gvern li żamm, bi ftit titjib, il-baži ta' l-iskema tas-sussidji mingħajr ma bidel xejn fil-prattika tagħha. Hekk issib awtur li jispiċċa jaġhti erba' kopji ta' xogħlu, li bejniethom jiswew mat-tmien liri, u jirċievi sussidju ta' ħames jew sitt liri. Qed insemmu dan l-eżempju, li nafu bih, biex inqieghdu l-każ f'dimensjoni kważi ridikola ħalli forsi l-awtoritajiet jaġħrfu kemm jinħtieġ li l-imħuħ jinfethu għal ftit aktar immaginazzjoni fuq kif wiehed għandu jmexxi 'l quddiem ilsien art twelidna.

Fl-aħħar mill-aħħar, anki meta awtur taġħtih hamsin lira sussidju ma tkunx qed taġħmel haġ'ohra ħlief traqqagħlu l-pannu bil-qara' aħmar.

Hemm imbagħad punt ieħor li nħossu li għandna nirrilevaw.

Kemm fil-każ tal-Premju Letterarju u kemm fil-każ tas-sussidji jidhrilna li hu importanti li l-ġurija toħroġ rapport li jiġġustifika l-ġhażla jew għażliet li tkun għamlet, kif sar dan l-aħħar fil-konkors tar-rumanzi mniedi mill-Fondazzjoni Ġużè Ellul Mercer. Dan hu wkoll meħtieġ biex wiehed ikun ja' sewwa l-kriterji ta' l-ġhażla u jiġu ċċarati dubji li jistgħu jinbtu fl-imħuħ ta' dak u ta' l-ieħor.

Għaliex billi tgħid, fil-każ tal-Premju Letterarju, li x-xogħol irid ikun tali li "bih tkompli tistagħna l-letteratura Maltija jew l-Ilsien Malti" jew li, fil-każ tas-sussidji, ix-xogħol irid ikollu "xi valur" (*sic*) fil-qasam

letterarju, edukattiv, xjentifiku, kulturali jew ta' riċerka, tkun qiegħed tpoġġi kriterji miftuhin għal elf interpretazzjoni.

Il-fehma tagħna, imbagħad, hi li l-Gvern, kien min kien, jitgħallem darba għal dejjem li inizjattivi ta' din ix-xorta jmexxihom id f'id ma' għaqdiet serji u kompetenti. Ma nistgħux f'dir-roqgħa ta' gżira, ma nġhaqqdux ir-rizorsi kollha li għandu l-pajjiż biex l-affarijiet isiru bis-serjetà kollha li tixirqilhom.

J.F.P.

L-Ilsien Malti fil-Lapidi

Fl-1988 il-Ministru ta' l-Edukazzjoni, Dr Ugo Mifsud Bonnici, laqa' talba mill-Akkademja tal-Malti biex membru tagħha jinhatar fil-Kumitat tal-Lapidi. Fil-fatt Patri Ghigo, il-President ta' l-Akkademja, mar regolarment għal-laqgħat ta' dak il-kumitat.

Madankollu, minn żmien għal ieħor, jidhru lapidi bi zbalji ortografici bħal dik imsemmija f'din l-interpellanza. Żbalji bħal dawn qanqlu korrispondenza direttament mal-Ministru minnufih malli dehru, bħalma qanqlu wkoll interventi minn membri akkademici oħra.

Hi haġa xierqa li Membri Parlamentari juru interess huma wkoll fil-qagħda ta' l-Ilsien Malti fil-ħajja kollha Maltija. Tkun haġa aktar xierqa li jittieħdu l-passi meħtieġa għax, erbatax-il xahar wara l-kxif tagħha, il-lapida fis-Suq tal-Belt għadha bla korrezzjonijiet.

L-Iżbalji ta' l-Ortografija fuq il-lapida tas-Suq il-Ġdid

Mistoqsija Parlamentari Numru 21209

L-Onor Lino Debono, jistaqsi lill-Ministru ta' l-Edukazzjoni u ta' l-Intern.

Jikkonfermax il-Ministru li l-Akkademja tal-Malti, ġibdet l-attenzjoni lill-Ministru ta' l-Edukazzjoni, għall-iżbalji ta' l-ortografija li hemm fil-Lapida tas-Suq il-Ġdid u għaliex wara daqstant żmien dawn l-iżbalji għadhom ma ġewx ikkoreġuti?

Ihossx il-Ministru li mhux waqthom dawn l-iżbalji meta l-Ministeru dalwaqt jiddiskuti l-liġi dwar il-Farsien ta' l-Ilsien Malti?

Kemm-il darba ltaqa' l-Kumitat tal-Lapidi u jekk ingħibditx l-attenzjoni għal xi korrezzjoni? Jekk iva, liema kienu?

(23/5/90)

Tweġiba:

Naħseb l-Onor. Interpellant japprezza l-interess li għandi fil-ilsien

Malti. Prova ta' dan hija l-liġi tal-Ħarsien ta' l-ilsien Malti li semma. Żbalji ta' l-ortografija jistgħu jitfaċċaw u difatti tfaċċaw kemm-il darba f'lapidi. Kien għalhekk li jien hadt hsieb li fil-kumitat tal-lapidi jkun hemm individwi esperti ta' dawn l-affarijiet u qed ninsisti li t-test tal-lapidi jiġi sottomess biex ma jkunx hemm żbalji ta' ortografija. Il-President ta' l-Akkademja tal-Malti ġie minn xi żmien 'l hawn nominat fuq il-Kumitat tal-Lapidi proprju biex wiehed inaqqas il-possibbiltà ta' żbalji.

*Tweġiba mogħtija 30/5/90
Seduta numru 380*

Himno nacional de Malta

Dun Karm Psaila
(Traducción de Kilín)

De esta dulce tierra,
la madre que nos dió su nombre,
cuida, Señor,
como siempre cuidaste.
Recuerda que a ella
de la más dulce luz bañaste.

Da, gran Dios,
cordura a quien gobierna;
merced al dueño,
y al trabajador la fuerza.

Y entre los malteses
unión y paz confirma.

(L-Innu Malti ta' Dun Karm, maqlub għall-Ispanjol minn Kilín)

Tifkiriet i dwar l-Akkademja

Vic Apap

L-ewwel darba li smajt bl-Għaqda tal-Kittieba tal-Malti kien nhar it-3 ta' Frar, 1923, meta kont għadni lanqas għalaqt għaxar snin. Dak in-nhar kien ġie jiekol għandna Ninu Cremona, iz-ziju ta' missieri. Kif konna fuq il-mejda, iz-ziju Ninu staqsa lil missieri jekk dak in-nhar setax jehodni miegħu t-Teatru Manoel fejn kien se jsir kuncert b'riżq l-"Għaqda". Mort bil-qalb għad li dak it-teatru ma kienx ġdid għalija. Kienet sorpriża għalija meta fuq il-palk hareġ jtkellem is-Sur Gużè Muscat Azzopardi. Is-Sur Gużè kien ħabib ta' missieri; kienu jiltaqgħu kuljum il-Kazin San Giorgio, fil-Pjazza tal-Palazz, fejn illum hemm il- "Bank of Valletta". Lili s-Sur Gużè min jaf kemm drabi qabadni minn idi u hadni miegħu sal-bottegin tal-kazin biex jixtrili pasta.

Dak il-Kuncert Malti kien l-ewwel laqgħa tiegħi ma' dik l-Għaqda li maż-żmien intrabtet daqshekk ma' qalbi. Imma kien hemm haġ'ohra li laqtitni: smajt l-ewwel darba jtkanta l-Innu Malti mill-bniet ta' l-iskola tal-gvern. Sirt naf li l-versi kitibhom Dun Karm Psaila. Lanqas dan il-qassis ma kien ġdid għalija: meta kont immur għall-btajjel tas-sajf man-nanniet f'San Ġiljan, lil Dun Karm kont narah il-Qaliet jilgħab il-boċċi man-nannu Wiġi, is-sinjuri Satariano, Coppini u ohrajn, u ġie li ltqajt miegħu għand in-nanniet iqatta' siegħa jew tnejn jedha b'xi logħba *rummy*.

Xi rrid infisser b'dan? Donni li, bla ma kont naf, sa minn tfuliti kont midhla ta' nies kbar fil-qasam tal-letteratura Maltija: Ninu Cremona (hu nannti), is-Sur Muscat Azzopardi (ħabib ta' missieri), Dun Karm (ħabib tan-nanniet Vincenti). It-tlieta kienu kolonni mill-aqwa ta' l-"Għaqda".

Nifrah nistqarr li kien iz-ziju Ninu li ħajjarni nibda nitgħallem il-Malti. Dak iz-żmien it-tagħlim tal-Malti kien għadu ma daħalx fl-iskejjel. Ninu kien kitibni għall-ewwel klassi ta' filgħaxija li fethet fil-Liċeo bejn l-1928 u l-1929.

Niftakar li fl-1930, għand il-librar Sciortino ta' Triq il-Merkanti, il-Belt, kont rajt edizzjoni rħisa ta' *Il-Malti*. Xtrajt kopja u minn dak iz-żmien bqajt naqra r-rivista. Isseħibt fiha għand is-Sur Saver Caruana li kont nafu bhala katekista fl-Istitut ta' San Ġakbu. Mur għidli dik

il-ħabta li biż-żmien kelli nilħaq l-amministratur ta' *Il-Malti* u ndum f'din il-kariga għal madwar tletin sena.

Fl-1940 ir-rabta tiegħi ma' l-"Għaqda" issaħhet aktar meta nħart Membru Akkademiku u ssuktat tikber meta sentejn wara ntgħazilt Teżorier fi ħdan il-Kunsill. Dik il-ħabta, minħabba fil-ħbit mill-ajru, il-laqgħat tal-Kunsill gie li kienu jintemmu hesrem u b'hekk jintilef ħafna mix-xogħol li jkun inbeda. Waħda mill-aġġar esperjenzi kienet dik tas-7 ta' April 1942, meta l-Kunsill kien qed jiltaqa' f'kamra tal-Mużew li dak iż-żmien kien fil-Berġa ta' l-Italja, fejn illum hemm il-Posta. F'nofs il-laqgħa ngħata s-sinjala ta' ħbit mill-ajru u ftit wara nstemgħu resqin l-ajruplani ta' l-għadu. Kellna ninzlu għall-kenn fis-sotterran tal-Berġa. Ma damx ma beda jinstama' t-tifqigħ tal-bombi fil-qrib. Inħass li l-ajruplani kienu qegħdin jaħbtu għall-Belt. F'daqqa waħda ħassejna bħal daqqa ta' mazza fuq rasna, l-art triegħdet, id-dawl inqata', daħna ta' trab tferrxet mal-kenn kollu. Ftit wara nizlu ħdejna n-nies ta' l-A.R.P. b'fanali f'idejhom u bi bramel bl-ilma; qalulna biex inxarrbu l-imkatar u ndawruhom ma' wiċċna. Il-bomba li qatgħetna minn riġlejna kienet ġarrfet it-Teatru Rjal. Dik kienet l-aħħar laqgħa tal-Kunsill li saret il-Belt. Bdejna niltaqgħu mhux wisq 'il bogħod: fl-uffiċċju tas-Sanità qrib il-Ġonna ta' l-Argotti, il-Furjana. Ħażin jew tajjeb, il-ħidma ta' l-Għaqda baqgħet sejra u r-rivista *Il-Malti* ma waqqfithx il-pubblikazzjoni tagħha.

Meta ntemmet il-gwerra u kulħadd ingabar f'daru bħal qabel, inħasset il-ħtieġa li l-"Għaqda" ma kellhiex tibqa' tittallab fejn tiltaqa', għalkemm dejjem sibna min jifthilna l-bibien bil-qalb. F'Jannar 1958 inqala' s-Sur Ugo Muscat Azzopardi, bin il-fundatur tagħna, li ndaħal għall-ħlas tal-kera ta' post li sibna nikru fi Triq l-Iskoċċizi (illum Triq M.A. Vassalli), taħt l-Osborne Hotel. Dan għalina kien pass kbir 'il quddiem għaliex b'post tagħna stajna niltaqgħu kull meta rridu bla tisfiq ta' wiċċ, u fl-istess ħin stajna nibdew naħsbu ħalli jkollna librerija tagħna. Is-Sur Muscat Azzopardi baqa' jħallsilna l-kera sa mewtu. U mbagħad? Indaħal mill-ewwel Ninu Cremona li fetax fond għal dan il-ħsieb u kien jiġbor b'hekk il-flus tal-kera u għal ħtieġiet oħra tad-dar. Imma ma damx ma nqala' saram ieħor. Fis-sena 1961 is-sidien tal-Lukanda Osborne ġew bżonn il-kmamar li kellna f'idejna. Ħteġilna nsibu post ieħor. B'xorti tajba, meta l-Azzjoni Kattolika Maltija waqqfet is-Sede Ċentrali tagħha fl-Istitut Kattoliku, telqet żewġ kmamar li kellha f'Palazzo Carafa, il-Belt. Minnufih krejniethom għall-"Għaqda" u stajna nbatlu minn Triq l-Iskoċċizi. Ta' min iġhid li dawn iż-żewġ kmamar m'ħumiex jaqdu kif wieħed jixtieq li l-organizzazzjoni

bħal tagħna u jixraq li jingħatalna ambjent aħjar.

Hawnhekk ta' min ifakkar li fil-15 ta' Diċembru 1963 l-“Għaqda” bdiet tingħaraf bl-isem ta' “Akkademja tal-Malti” filwaqt li baqgħet iżzomm ukoll l-isem ta' “Għaqda tal-Kittieba tal-Malti”. Wiehed għandu jsemmi li 44 sena qabel din id-data, l-ewwel isem kien “Akkademja ta' l-Ilsien Malti” li saret haġa waħda ma' l-“Għaqda” u bdiet tissejjaħ “Għaqda tal-Kittieba tal-Malti”. Fl-editorjal ta' *Il-Malti* (Marzu 1964) inkiteb hekk: “Il-Membri Akkademiċi dehrilhom li l-“Għaqda” jixirqilha tieħu isem aktar magħruf fost il-ġemgħat letterarji u kulturali, ħalli hi ma tidhirx anqas minnhom għal dak li hu qima u ġieħ.”

F'dik l-istess sena wkoll inhass li l-Akkademja jixirqilha jkollha motto u emblema. Għall-motto ndahal il-Prof. Patri Serafin Zarb, O.P., li tana motto llum magħruf mill-membri kollha tagħna. Għad-disinn ta' l-emblema ġie avviċinat il-Kav. Emvin Cremona li bil-qalb kollha rregalalna d-disinn li għadna ninqadew bih sa llum.

Wara medda hekk twila ta' snin, l-Akkademja – l-ixjeħ fost ix-xirkiet b'riżq l-ilsien Malti u l-izjed awtorevoli – għad fadlilha missjoni x'taqdi, jista' jkun ukoll ta' fejda akbar minn qabel, l-izjed fejn jidħol l-izvilupp tal-Malti bħala lsien ħaj li juri l-mixi 'l quddiem ta' l-espressjoni Maltija kif imfissra mill-fergħat kollha tas-socjetà tagħna. Dawn huma x-xewqat u t-tamiet tiegħi dwar il-ġejjieni ta' l-Akkademja.

Fl-aħħarnett jidhirli li tkun haġa xierqa ħafna kieku l-Akkademja – bħalma ġie li għamlet fl-imghoddi – tieħu ħsieb torganizza darba fis-sena, jew għallanqas kull sentejn, kungress li fih ikunu mistħarrġa fehmiel. isiru diskussjonijiet, u fl-aħħar jingħataw direttivi li jistgħu u għandhom ikunu ta' ġid mhux zġħir biex tissaħħaħ uniformità fl-ortografija u fl-espressjoni. Inħoss li l-Akkademja, minn żmien għal ieħor, għandha taħtar kummissjonijiet ta' nies esperti – mhux bilfors minn fost il-membri Akkademiċi li jkun jistgħu jagħtu fehma xierqa dwar l-użu tal-Malti fl-oqsma kollha tal-ħajja Maltija. B'hekk niksbu ċerta individwalità u ma jkollniex għalfejn nibqgħu ninqadew b'dak li għalina hu għal kollox barrani.

**Fiż-Żmien li Jien kont Segretarju
ta' l-“Għaqda tal-Kittieba tal-Malti”
1940 – 1948**

Ġuzè Chetcuti

Kien fl-10 ta' Marzu 1940 f'Laqgħa Ġenerali li saret fil-Palazz de la Salle, il-Belt, meta nġhażel il-Kumitat għas-snin 1940-41 li jien inħtart Segretarju ta' l-Għaqda tal-Kittieba tal-Malti. Is-Segretarju ta' qabli, is-Sur F.S. Caruana, kien ilu segretarju mill-bidu tat-twaqqif ta' l-“Għaqda”, jiġifieri mis-sena 1920.

Monsinjur Dun Karm Psaila baqa' jzomm il-presidenza ta' l-“Għaqda”, viċi-president inħatar il-Professor Ġuzè Galea, u kaxxier in-Nutar Anton Buttigieg, (li wara laħaq avukat u fil-ħajja politika tiegħu spicċa President ta' Malta).

F'laqgħa tal-Kumitat li saret għaxart ijiem wara, fl-20 ta' Marzu, nġhażilna Dun Karm bħala Direttur, jien bħala Asst. Direttur, u n-Nutar A. Buttigieg amministratur sabiex nieħdu ħsieb it-tmexxija tar-rivista *Il-Malti*.

L-ewwel numru ta' *Il-Malti* li ħareġ wara li jien inħtart bħala Assistent Direttur kien ta' Marzu 1940; l-aħħar numru sakemm jien bqajt Asst. Direttur kien ta' Ġunju 1942.

Qabel ilħaqt Segretarju kont ġà ili tliet snin membru akkademiku ta' l-“Għaqda”, u l-ewwel kontribuzzjoni tiegħi kienet il-poeżija “Dawl ta' Tama” li dehret f' *Il-Malti*, l-Ewwel Għadd ta' l-1936. Fin-numru ta' wara dehret “Il-Poeżija tal-Ħajja” li jien iddedikajt lill-ħabib tiegħi Ninu Cremona bid-data tal-15 ta' April, 1936. F'dak l-istess numru dehret novella tiegħi “Taħbit u Ferħ ta' Ħajja”.

Dawk it-tliet xogħlijiet kienu l-bidu ta' l-attività tiegħi letterarja fi ħdan l-Għaqda tal-Kittieba tal-Malti.

Minn dak iż-żmien 'il hawn ma waqftx nikteb u nippubblika f' *Il-Malti* għadd kbir ġmielu ta' poeżiji, studji, reċensjonijiet u rapporti tal-ħidma li l-“Għaqda” u l-membri tagħha wettqu tul is-snin li jien domt segretarju. Kienu s-snin tal-gwerra.

Il-gwerra hawn Malta faqqgħet f'Ġunju 1940, u ma setax jonqos f'dawk l-ewwel xhur kemm sibna tfixkil fil-pubblikazzjoni ta' *Il-Malti* li konna nistampawh fl-“Empire Press”, Triq San Pawl, il-Belt. Dun Karm fl-editorjal bl-isem “Aktar mill-Qilla, Aktar mit-Theddid, Aktar mid-Dwejjaq” kiteb biex jiġġustifika d-dewmien tal-hruġ ta' *Il-Malti* ta' Ġunju-Settembru 1940. *Inter alia* kiteb: “... meta resaġ iż-żmien

biex joħroġ it-tieni ktieb – Ġunju 1940 – faqqgħetilha l-gwerra mill-ġara tagħna, l-Italja ... waqaf għal xi żmien il-ħruġ ta' *Il-Malti*. Iżda lllum li n-nies, għalkemm imxerrda, ftit jew wisq, tajjeb jew ħazin, sabet postha, u reġgħet twettqet ġmielha n-nisġa tal-ħajja soċjali u kummerċjali, rajna li ma għandniex għalfejn nieqfu iżjed, u bit-tħabrik tas-Segretarju l-ġdid, is-Sur Ġużè Chetcuti, *Il-Malti* sa jerġa' joħroġ bħal qabel."

Dan nista' nwettqu jien ghaliex, minkejja l-ħbit mill-ajru u l-herba li kienu jħallu warajhom l-ajruplani eghdewwa, *Il-Malti* baqa' joħroġ regolari fi żmienu. Ukoll l-attività tal-membri ta' l-"Għaqda" ma waqfith: il-laqgħat ġenerali, għalkemm mhux tant regolari minħabba nuqqas ta' *quorum*, baqgħu jsiru; bdejna wkoll nagħmlu laqgħat akkademiċi, u l-Kumitat xorta baqa' jiltaqa' f'ċirkustanzi mill-aġħar fil-qalba tal-Belt. Biex wieħed jieħu idea tat-tigrib u riskji kbar li l-membri ta' l-"Għaqda" ltaqgħu magħhom insemmi każ wieħed: laqgħa tal-Kumitat li saret f'April 1942 – l-aġħar xahar ta' l-attakki mill-ajru tul il-gwerra kollha. Dik kienet okkażjoni sterika għax fiha s-seba' membri li attendejna dik il-laqgħa rajna l-mewt.

F' *Il-Malti*, Ġunju 1942, ktibt artiklu taħt forma ta' rapport "Jum li Jibqa' Jissemma" u minnu ser nislet dawn il-punti saljenti: "Kien jum fil-bidu ta' April. Donnu kulhadd kien qed jistenna xi waħda kbira. Iż-żminijiet kienu mwieġħra-mill-iżjed, imma l-imseħbin ta' l-Għaqda xorta ltaqgħu bla qiesu li riedu jġu minn irhula fil-bogħod. Iltqajna fil-ħamsa, il-ħin miftiehem. Inġbarna f'kamra l-Mużew u bdejna naħdmu. Ma lhaqniex temmejna l-laqgħa meta smajna s-sirena tnewwaħ u xi hadd għarrafna li l-bandiera telgħet! Ħsibna li aħjar immorru nkomplu x-xogħol tagħna isfel, taħt il-blat. Ix-xelter kien maħnuq bin-nies. Bombi bdew neżlin bi hsejjes li jtarrxuk. L-art thossha tiċcaqlaq tahtek. Bomba jew tnejn waqgħu dritt fuqna. Tfew id-dawl tax-xama' li kien hemm. Daħna ddu magħna thossha se tifgak, wieħed bilkemm seta' jara lil ieħor. Għaddejna dwar sagħtejn f'dan il-waħx. Ilkoll ħlisnieha, imma dak jibqa' jum memorabbli fil-istorja ta' l-Għaqda li baqgħet miexja 'l quddiem fil-ħidma tagħha, gwerra u mhux gwerra."

Fl-ewwel disa' xhur tal-kariga tiegħi ta' Segretarju, minkejja l-attakki bla heda ta' l-għadu, minn Marzu sa Diċembru 1940 saru erba' laqgħat tal-Kumitat u laqgħa oħra Akkademika. Il-ħidma tagħna mexxejnieha mill-aħjar li stajna f'ċirkustanzi ferm ħziena. Inghazlet Kummissjoni għat-tibdil, żjieda u tnaqqis fl-Istatut. Il-President u s-Segretarju nħatru *ex-officio*, u magħna t-tabib Ġużè Galea, is-Sur Nin

Cremona u Dr. Anton Buttigieg. Saret kemm-il laqgħa tal-Kummissjoni u t-tibdil meħtiegħ sar.

Punt ieħor importanti f'dik is-sena kien il-korrispondenza bejn l-“Għaqda” u l-Gvern fuq il-kwistjoni ta' l-ismijiet tat-toroq sabiex il-Malti, bħala wieħed miż-żewġ ilsna ta' l-amministrazzjoni tal-pajjiż, ikun imdahħal fl-ismijiet kollha tat-triqat ta' Malta u Għawdex, u sabiex jinħatar Bord ta' nies li jistgħu jagħtu l-fehma tagħhom dwar l-ismijiet godda skond in-nisel, it-tradizzjoni u l-istorja tagħhom.

Fl-ittra lill-Gvern mibgħuta fis-26 ta' Ottubru 1940, zidna nfissru d-dizappunt tagħna li “mindu bdew jingħataw l-ismijiet godda tat-triqat bl-Ingliż u bil-Malti, hemm hafna mill-ismijiet li ma jwiġbux għal dik li hi tradizzjoni u storja tagħhom, u għalhekk jitlob li dan il-Bord ikollu d-dmir li jagħmel ukoll revizjoni generali tagħhom.”

Is-Segretarju tal-Gvern baġhat iġharrafna fit-2 ta' Novembru 1940 illi dwar l-ismijiet tat-toroq hemm Kumitat magħżul mill-Onorevoli Dr. Ġ. Borg, M.B.E., l-Onorevoli Dr. Louis Galea u l-Onorevoli Dr. P. Boffa li x-xogħol li għandhom jagħmlu “jiġbor fih il-punti msemmijin fil-memorandum mibgħut mill-Għaqda tagħna.”

Fis-6 ta' Diċembru 1940 intbagħtet ittra lil Dr. Albert Laferla, Direttur ta' l-Edukazzjoni, u wieħed mill-Presidenti Onorarji ta' l-“Għaqda”. Fiha fissirma l-htieġa li l-Malti jiddahħal fil-klassijiet kollha tal-Liċeo kif ukoll fl-iskola Sekondarja tal-Bniet, u sabiex iġin kemm jista' lill-imsejbin ta' l-“Għaqda” u b'hekk ikun qed iġin il-letteratura Maltija. It-tagħlim tal-Malti f'dak iż-żmien kien isir biss fil-klassijiet il-kbar u qatt fil-klassijiet iż-żgħar tal-Liċeo u ta' l-Iskola Sekondarja: din il-politika hi għal kollox kontra l-politika li giet addottata mill-Gvern meta dahħal il-Malti fl-iskejjel tagħna bħala sugġett obligatorju bħal ilsna oħra.

Ried iġhaddi ż-żmien qabel ma din it-talba tagħna setgħet tintlaqa' għal kollox.

Kittieba ta' l-“Għaqda” fis-sena 1940 kellhom xogħlijiet tagħhom imxandrin minn fuq ir-Rediffusion u l-BBC. Hekk ukoll fis-sena ta' wara, 1941. Dan ix-xandir kien ta' ġid kbir għal ilsienna, għax permezz tar-Rediffusion stajna nilhqu u ngħallmu lil kull klassi ta' nies u nuru l-ġmiel u l-kobor ta' l-ilsien Malti. Hawn wieħed irid iżomm f'moħħu illi dawn kienu snin tal-gwerra, it-tfixkil u bsaten fir-roti kienu kbar imma daqstant kienet kbira d-determinazzjoni tal-membri ta' l-“Għaqda” li jibqgħu jxerrdu l-Malti fost il-poplu b'kull mod possibbli.

Ix-xorti hażina messet lill-“Għaqda” wkoll. Kellna l-ewwel it-telfa

tat-tabib Ġużè Bonnici li miet fis-6 ta' Ottubru 1940, fl-aħjar ta' żmienu, meta kien għadu mimli bil-ħeġġa u bl-inizjattiva fil-ħidma tiegħu għall-ilsien Malti bil-pubblikazzjoni tal-kotba, rumanzi u poezija, fil-*Gabra ta' Kitba Maltija*. Miet ukoll f'attakk aħrax tal-*Luftwaffe* l-Professor Kan. Ġ. Theuma-Relf, membru akkademiku ta' l-"Għaqda", meta kien għad għandu 31 sena. Mietu wkoll żewġ imseħbin oħra akkademiċi li ħadmu fl-ewwel snin ta' l-"Għaqda": Felix Mifsud Bonnici u l-avukat Gius. Micallef li, fi kliem Ninu Cremona, "fetaħ fostna l-bieb ta' l-istudju filologiku tal-Malti fuq sisien tax-xjenza moderna."

Fis-sena 1941 kellna korrispondenza mal-Gvern dwar il-post ta' Traduttur Anzjan ta' Dokumenti bil-Malti. Is-Sur Nin Cremona kien għadu kemm irtira minn din il-kariga. Minflok u għal dan ix-xogħol ferm importanti għall-ilsien Malti laħaq, wara eżami, is-Sur Victor Apap, membru akkademiku ta' l-"Għaqda".

Il-Malti ta' Diċembru 1941 ħareġ f'għadd speċjali ta' 64 paġna bħala tifkira ta' eġhluq is-70 sena ta' Dun Karm, il-poeta nazzjonali u li f'idejh il-Gvern kien fada x-xogħol tad-*Dizzjunarju Inġliż-Malti*. Dwar Dun Karm f'dan il-għadd insibu kontribuzzjonijiet tal-Prof. Mons. Saydon li kiteb l-editorjal, Ninu Cremona, il-Prof. Dun Karm Sant li kiteb studju komparattiv bejn il-poezija ta' Zanella "Sopra una conchiglia fossile" u l-poezija "Il-Musbieħ tal-Mużew" ta' Dun Karm, u tas-sottoskritt dwar "Il-ġmiel letterarju fil-poezija ta' Dun Karm".

Fit-2 ta' Lulju 1944 fis-Sala ta' l-Azzjoni Kattolika tal-Belt, l-"Għaqda" organizzat Laqgħa Akkademika fl-okkażjoni ta' eġhluq il-50 sena li Monsinjur Dun Karm Psaila kien ilu jgħaddes.

Imma x-xorti ħażina donnha kienet għadha titrod wara l-kittieba tal-Malti. Fis-sena 1941 miet is-Sur Fons Maria Galea, magħruf l-aktar għas-sensjela ta' 150 ktieb tal-*Mogħdija taz-Żmien*. Is-Sur Fons qatt ma kien membru ta' l-"Għaqda" u qatt ma kiteb bl-ortografija ta' l-"Għaqda". B'danakollu, kif kien qalli hu stess, "mhux għax ma kienx jaqbel magħna, u mhux għax l-ortografija tagħna ma kinitx toġġbu, imma għax ma riedx jitbiegħed mill-ortografija li kien għa qabad u li biha kien diġà ħareġ għadd sabiħ ta' kotba."

Dwar l-Ortografija

Nista' ngħid illi sas-sena 1941 il-ġurnali u r-rivisti kollha bil-Malti kienu adattaw il-kitba tagħhom fuq ir-regoli ta' l-alfabett u l-ortografija uniformi ta' l-"Għaqda". Kien baqa' *Leħen is-Sewwa*, u sa fl-aħħar dal-ġurnal fehem il-ħtieġa li jinqeda wkoll bl-ortografija ta' l-

“Għaqda”, l-ortografija rikonoxxuta mill-Gvern.

B'hekk sehhet għal kollox is-sejha li F.S. Caruana, taht l-inizjali ta' X.C., kien għamel f'ittra li bagħat lil *Il-Ħabib* f'Settembru tas-sena 1920 biex il-kittieba kollha tal-Malti jinqdew b'ortografija waħda.

Tagħrifha li dehret f'*Il-Malti*, Marzu 1941, p. 32, tgħid: “Ma nistgħux ma nifirhux meta naqraw li *Lehen is-Sewwa* mill-1 ta' April ser jibda jinqeda bl-ortografija tagħna. Inħossu rwieħna ferħana u, biex ngħiduha wkoll, kburin fl-istess ħin li l-ortografija tagħna – l-ortografija ta' l-“Għaqda” – li, tul ħajjitha, min jaf kemm rat tfixkil, issa tinsab imxerrda ma' kullimkien: insibuha mgħallma fl-iskejjel, elementari, sekondarji u fl-Università; insibuha fil-Pastorali, maħruġin mill-Arcisqof ta' Malta u mill-Isqof ta' Ghawdex; insibuha fil-kotba, fir-rivisti u fil-ġurnali li qed joħorġu.”

Ta' min iġib ukoll dak li *Lehen is-Sewwa* qal fil-ħarġa ta' Marzu, 1941:

“Issa ċ-cirkustanzi tbiddlu ħafna favur l-ortografija ta' l-“Għaqda”: (a) iż-zgħażaġh li telgħin kollha tgħallmu jiktbu u jaqraw biha; (b) kull ħaġa li tiġi stampata hi miktuba biha; (c) dawk li kienu mdorrijin bl-ortografija antika llum naqsu jew draw ukoll dik il-ġdida.

“Għal dawn ir-raġunijiet deħrilna li l-ġid ta' kulħadd irid li aħna wkoll inbiddlu l-ortografija tagħna u dan nagħmluh għaliex naħsbu li b'hekk il-ġurnal tagħna jista' jaqdi aħjar il-missjoni tiegħu.”

Is-Sena 1942

Din kienet l-aġħar sena ta' ħbit bla heda mill-ajru, u l-ħidma li stajna nwettqu kienet imfixkla bis-sħiħ, b'mod speċjali fl-ewwel erba' xhur. Fl-4 ta' Marzu ngħażel Kumitat ġdid bi President ġdid, Prof. Ġużè Galea, Dun Karm, li issa kien daħal fit-tnejn u sebghin sena, ħass li aħjar ma jibqax imexxi l-Għaqda tal-Kittieba tal-Malti. Għalhekk irtira minn president effettiv imma nħatar bħala President Onorarju flimkien mal-Professor Saydon u Dr. Alb. V. Laferla.

F'Laqgħa Ġenerali nhar il-21 ta' Awissu 1942 beda jsehh Statut ġdid. F'dan l-Istatut, Taqsima 31, hemm stipulat li l-President ikun ukoll Direttur *ex-officio* ta' *Il-Malti*. Hekk Dun Karm ma baqax aktar Direttur ta' *Il-Malti*. Jien bqajt Segretarju imma ma bqajt aktar Assistent Direttur ta' *Il-Malti*. Sew Dun Karm kif ukoll jien bqajna ngħinu r-rivista bil-kontribuzzjonijiet tagħna.

L-“Għaqda” għażlet bħala l-patron tagħha lil San Luqa. L-Art. 1 (b) ta' l-Istatut il-ġdid iġid: “L-Għaqda tagħraf bħala l-protettur tagħha lil San Luqa Evangelista.”

Ir-rivista *Il-Malti* għal sbatax-il sena shaħ baqgħet toħroġ regolari, imma f'dis-sena 1942, biex stajna nibqgħu noħorġuha, ħtiġilna nitolbu l-għajjnuna tal-Gvern. Nhar l-14 ta' Ottubru, 1942, il-Gvern weġibna li għal dik is-sena hu mhejji jagħtina sussidju ta' £10 (għaxar liri). Fis-sena ta' wara s-sussidju sar £20 (għoxrin lira).

F'April 1942 Malta ngħatat il-*George Cross*. Il-Klabb Internazzjonali P.E.N., permezz tas-Segretarju ta' l-Istat għall-Kolonji, baġhat jifraħ lill-kittieba ta' Malta għall-almu u fehma sħiħa li wrew tul gwerra li qatt ma kien hawn bħalha.

Fis-sena ta' wara, 1943, ħarġet l-antoloġija *Malta Calling*. Fiha tiġbor b'cejjeċ letterarji bil-Malti. L-“Għaqda” kitbet lill-EDITOR, Miron Grindea, u għarrfitu li “ix-xogħol, li suppost hu antoloġija ta' kittieba Maltin ma jista' qatt jasal biex jingħoġob, għax m'huwiex rappreżentattiv u ma jgħorx fih l-aħjar materjal li għandna fil-letteratura Maltija.”

Fl-1943 l-“Għaqda” baġtet lill-Gvern memorandum dwar it-terminoloġija legali li fih ipprotestat bil-qawwa kollha kontra l-barbariżmi ta' kliem u espressjonijiet li kienu qegħdin jidhru fit-traduzzjonijiet tad-dokumenti u notifikazzjonijiet legali fil-*Gazzetta tal-Gvern*. Irrikmandat ukoll biex it-traduttur fl-Uffiċċju ta' l-Avukat tal-Kuruna jkollu effiċjenza fit-tħaddim tal-kelma Maltija u kmand tal-morfoloġija, vokabularju u sintassi ta' l-ilsien Malti.

Fl-1944 l-“Għaqda” ħadet l-inizjattiva twaqqaf Kunsill Ċentrali tal-Malti biex inkunu nilqgħu għal kull ċaqliqa li qatt setgħet tinqala' kontra l-ilsien Malti. Dan il-Kunsill ġabar fih l-għaqdijiet kollha tal-Malti li kienu jeżistu dak iż-żmien bil-President Onorarju l-Professor Ġużè Galea u jien bħala s-Segretarju Onorarju magħżula *ex-officio*.

Fl-1945 twaqqfet l-Assemblea Nazzjonali biex tiffirmola abbozz ta' Kostituzzjoni għal forma ġdida ta' awtonomija. Rappreżentant ta' l-“Għaqda” kien wieħed mill-membri akkademiċi tagħha, Ġużè Ellul Mercer, rumanzier magħruf u li fi żmien l-amministrazzjoni tal-Gvern Laburista serva bħala Ministru tax-Xogħlijiet.

Premju Ġużè Muscat Azzopardi

Il-Malti, Marzu 1946, ta l-aħbar tal-fondazzjoni tal-Premju “Ġużè Muscat Azzopardi” li twaqqaf b'tifkira ta' l-Kav. Ġużè Muscat Azzopardi, l-ewwel President ta' l-Għaqda tal-Kittieba tal-Malti. Art. 1 tal-kondizzjonijiet iġid: “Fl-4 ta' Awissu ta' kull sena – eġhluq il-mewt ta' Ġużè Muscat Azzopardi – midalja tad-deheb *standard* u

cheque li jirrappreżenta l-bqija minn donazzjoni ta' £40, jinghataw lil min ikun iddistingwa ruħu l-aktar, bil-hidma tiegħu, għall-iżvilupp ta' l-Ilsien Malti.

Art. 4 iġhid: "Ir-Rettur ta' l-Università ta' Malta, bħala rappreżentant tal-Gvern, flimkien mal-President ta' l-Għaqda tal-Kittieba tal-Malti u ma' Ugo u Gino Muscat Azzopardi jiddeċiedu min ikun haqqu l-premj u l-ewwel darba."

Ħadu dan il-Premju fis-snin li jien kont Segretarju Dun Karm, Ninu Cremona u l-Professur Galea. L-organizzazzjoni tač-čerimonja kienet fdata f'idejn is-Sur Ivo Muscat Azzopardi u l-awtur ta' dan l-istudju. Fis-snin ta' wara dan il-premj u haduh ukoll Prof. Ġużè Aquilina, Mons. Dun Pawl Galea, ex-Vigarju ta' l-Isqof, Dr. Anton Buttigieg, ex-President ta' Malta, u Karmenu Vassallo.

Fil-15 ta' Mejju, 1947, bgħatna ittra lis-Segretarju tal-Gvern u fiha tlabnieh biex waħda mit-triqat f'Ħal Qormi tissemma għal Ġużè Muscat Azzopardi b'tifkira tal-hidma li hu wettaq fil-qasam tal-letteratura u tal-politika f'Malta. It-talba tagħna maż-żmien intlaqgħet.

Laqgħat Kulturali

L-"Għaqda" minbarra l-laqgħat tal-Kumitat u l-laqgħat ġenerali, għamlet ukoll laqgħat kulturali, uħud minnhom fl-Aula Magna ta' l-Università. F'waħda minn dawn il-laqgħat kienu jinqraw kitbiet fuq hafna friegħi letterarji u jsiru kummenti u diskussjonijiet.

Saru wkoll ričevimenti f'okkażjonijiet spečjali lil Dun Karm, lill-Prof. Ġużè Galea, lil Ninu Cremona, u lil Ivo Muscat Azzopardi u Toni Said, editur ta' *Il-Qari Malti* fiż-żjara tagħhom hawn Malta minn Lixandra.

Biex tinkoraġġixxi dejjem lill-poeti l-"Għaqda" nediet ukoll konkors għal Ballati. Ir-rebbieħ ta' l-ewwel premju kien Karmenu Vassallo bil-Ballata "Perfecti Mysterium Amoris".

F' *Il-Malti*, Settembru 1946, insibu ċirkulari ffirmata mill-Prof. Ġużè Galea, President, u minni bħala Segretarju. Fiha għarrafna illi delegazzjoni marret għand is-Segretarju tal-Gvern biex tithaddet miegħu dwar il-kondizzjonijiet tal-Konkors tar-Rumanzi mniedi mill-Gvern fil-*Gazzetta tal-Gvern* nru. 9357 tal-21 ta' Settembru, 1945. Għall-memorandum li ressaqnielu l-Gvern fit-23 ta' April 1946 weġibna li ma seta' jilqa' ebda waħda mill-kundizzjonijiet li għamilnielu. Għalhekk f'Laqgħa Ġenerali ġie dečiz li ebda membru ta' l-"Għaqda" ma jieħu sehem f'dan il-konkors la bħala konkurrent u lanqas bħala eżaminatur.

Il-Kostituzzjoni ta' l-1947

Il-ħafna sforzi effettivi ta' l-Għaqda tal-Kittieba tal-Malti tul il-ħajja storika tagħha taw il-frott mixtieq meta fil-Kostituzzjoni ta' l-1947, Klawnsola 46 (1) insibu illi “l-ilsien Inġliż u l-ilsien Malti jkunu l-ilsna ufficjali ta' Malta” u fit-taqsimha (3) insibu illi “xejn ma għandu jsir sew b'legislazzjoni jew b'egħmil amministrattiv li jčekken jew inaqqas mill-pożizzjoni ta' l-ilsien Inġliż jew ta' l-ilsien Malti bħala lsien ufficjali jew illi jittanta sabiex irażżan l-użu tiegħu fis-servizz pubbliku.”

Fit-8 ta' Novembru l-“Għaqda” kitbet lill-Onor. Dr. Paul Boffa (wara, Sir Paul Boffa), Kap tal-Ministeru, u weghditu kull għajjnuna fil-problemi li setgħu jinqalgħu u li jkollhom x'jaqsmu ma' l-ilsien Malti.

Xieraq insemmi illi bil-Kostituzzjoni ta' l-1974 l-ewwel Gvernatur Ġenerali Malti u, wara, l-ewwel President ta' Malta Repubblika kien Sir Anthony Mamo, ħabib kbir ta' l-ilsien Malti u wieħed mill-ewwel membri fil-Kumitat ta' l-Għaqda tal-Malti (Università). Irrid insemmi wkoll biex tinżamm bħala tifkira dejjiema illi d-diskors inawgurati tiegħu bħala Gvernatur Ġenerali ta' Malta għamlu bil-Malti u mhux bl-Inġliż kif kien soltu jsir.

Ma rridx nonqos li ngħid li r-relazzjonijiet tiegħi ma' Dun Karm fiz-żmien li kien President ta' l-“Għaqda” u Direttur ta' *Il-Malti* u jien Segretarju u Asst. Direttur, ma setgħux ikunu aħjar. Il-karattru ta' Dun Karm kien hekk ġenjali u ko-operattiv li ma setax ikun li wieħed jasal biex jiksirha miegħu. Jien niftakar fiz-żmien tal-Gwerra meta kien rifugjat f' Ħaż-Żebbuġ kien jibgħatli regolari l-editorjali għar-rivista *Il-Malti* u magħhom poezija jew tnejn li jkun għadu kemm kiteb.

Dan nista' ngħidu wkoll għall-Professor Ġużè Galea, M.D., li miegħu ħdimt bħala Segretarju mis-sena 1942 sas-sena 1948. Ġużè Galea (1901-1978) kien bniedem ta' inizjattiva, ħabrieke u kien lest dejjem, bit-tattika u d-dehen tiegħu, biex isolvi b'riżq il-Malti problemi skabruzi. Għat-tmexxija 'l quddiem ta' l-ilsien u l-letteratura Maltija hu waqqaf fondazzjoni biex tingħata konferenza kull sentejn fuq suġġett ta' interess xjentifiku u letterarju għall-ilsien Malti.

Bħala Segretarju jien ħdimt ħafna id f'id mal-membri kollha ta' l-“Għaqda”, b'mod partikulari mal-Professor Aquilina, Ninu Cremona, il-Professor Saydon, Ġużè Cassar Pullicino, Anton Buttigieg u Victor Apap li f'xi snin it-tnejn qdew dmirijiethom bħala Kaxxiera ta' l-“Għaqda”.

Fiz-żmien li kont Assistent Direttur kontribuzzjonijiet għal *Il-Malti* kienu jaslu fost oħrajn mingħand Erin Serracino Inglott, Godfrey Zarb

Adami li kien ukoll għal hafna snin Segretarju ta' l-"Għaqda", D. Micallef Decaro, Ġorġ Pisani, Karmenu Vassallo, Ġużi Mallia, il-Prof. Patri P.P. Tabone, Luretu Cutajar, Rikardu Mifsud Bonnici, il-Professor Dun Karm Sant, u Dr. Anton Buttigieg.

Ta' min ukoll isemmi illi billi l-"Għaqda" f'dawk is-snin tal-gwerra ma kellhiex dar tagħha, konna niltaqgħu għas-seduti fl-Uffiċċju tal-Mużew, Triq il-Merkanti, il-Belt, jew fl-Uffiċċju Sanitarju tal-Furjana; il-Patrijiet Konventwali tar-Rabat laqgħuna għandhom, hekk ukoll il-Patrijiet Ġizwiti fethulna l-bieb tad-dar tagħhom hdejn Sarria fil-Furjana, l-istess l-"Unjoni Kattolika San Ġużepp" tal-Belt, u d-Dar ta' San Ġużepp, il-Ħamrun, kif ukoll is-Sur Ivo Muscat Azzopardi, laqagħna kemm-il darba fl-uffiċċju tiegħu tal-Belt.

Bis-saħħa ta' l-Għaqda-omm tal-Kittieba tal-Malti twieldu diversi soċjetajiet, sew f'Malta kemm barra minn Malta, kollha bil-għan ewlieni tagħhom id-difiza u l-mixi 'l quddiem ta' l-ilsien Malti. Is-snin erbghin kienu snin koroh għal Malta kollha u, wisq aktar, għall-ilsien Malti, iżda ma' l-għoti tal-Kostituzzjoni l-hajja għall-ilsien Malti bdiet titbiddel radikalment. L-*istatus* tal-Malti fl-infrastruttura ta' l-edukazzjoni kollu nafuh l-aktar għall-hidma bla waqfien tul il-hajja storika, imħabbta u mwiegħra, ta' l-Għaqda tal-Kittieba tal-Malti.

F' *Il-Malti*, Diċembru 1948, p. 120, dehret din in-nota editorjali dwar id-dimissjoni tiegħi bhala Segretarju u dwar l-għażla tas-Segretarju l-gdid: "Jisgħob bina ngħarrfu illi s-Sur Ġużè Chetcuti li kien Segretarju ta' l-"Għaqda" halla mill-kariga ta' Segretarju b'inkejja tiegħu nnifsu għax ra li ma setax jissokta jaqdi d-dmirijiet tiegħu ta' Segretarju bla preġudizzju ta' xogħol ieħor u ta' karigi oħra amministrattivi. Ahna, jiġifieri l-Kunsill u l-membri effettivi, f'Laqgħa Ġenerali, kellna nilqgħu fuq qalbna din it-talba tiegħu ta' dimissjoni għaliex nafu li minn Ġużè Chetcuti, membru prominenti ta' l-"Għaqda", li ilu jaħdem bhala Segretarju għal tmien snin shaħ bl-akbar hegga u lehha, l-"Għaqda" kienet qieghda tirbah mhux ftit u li issa bid-dimissjoni tiegħu tilfet mhux ftit.

"Flok is-Sur Chetcuti nħatar f'laqgħa ġenerali tat-28 ta' Novembru, is-Sur Ivo Muscat Azzopardi, bin il-mejjet Kav. Ġużè Azzopardi, l-ewwel President ta' l-"Għaqda". Filwaqt li nifirhu nittamaw illi r-rabta hekk storika u għażiża li biha jinsab il-lum marbut ma' l-"Għaqda" mill-ewwel zminijiet tal-hajja tagħha bhala Membru Korrispondent f'Lixandra u issa bhala Membru Akkademiku tagħha f'Malta, u kittieb magħruf tal-Malti, m' għandux f'din il-kariga ġdida li hu nħatar għaliha, jagħmel għajb lil demmu – illum magħruf bizżejjed fl-istorja

ta' l-ilsien Malti."

Wara li tajt dan ir-rendikont tal-ħafna attivitajiet ta' l-Għaqda tal-Kittieba tal-Malti fiż-żmien li jien għamilt bħala Segretarju mis-sena 1940 sas-sena 1948, inħoss li xieraq ukoll insemmi attività oħra kbira u importanti li l-Akkademja tal-Malti wettqet fis-sena 1984 dwar il-kitba ta' neoloġiżmi Anglo-Sassoni u Romanzi fil-Malti. Għal dan ix-xogħol il-Kunsill ħatar Kummissjoni magħmula mill-Onor. Mħallef Prof. Wallace Gulia (President), J.J. Camilleri, Joseph Zammit Mangion, Pawlu Aquilina u Ġużè Chetcuti. Ir-rapport wara li għadda f'Laqgħa Ġenerali u wara li ġie diskuss f'Seminar f'Mount St. Joseph, Tarġa Gap, il-Mosta, ħareġ f'numru speċjali ta' *Il-Malti* f'Jannar-Ġunju 1984 bħala *Żieda mat-Tagħrif*. Ġie pprezentat lill-Ministru ta' l-Edukazzjoni ta' dak iż-żmien, Dr. Karmenu Mifsud Bonnici, u lill-Ministru tal-Kultura Dr. A. Sciberras Trigona, u ġie aċċettat ufficjalment.

Wara dan ix-xogħol meħtieġ, l-Akkademja tal-Malti ħasset il-ħtieġa ta' xogħol ieħor importanti li baqa' jsir: l-aġġornament tar-regoli dwar l-alfabett u l-ortografija kif insibuhom fit-*Tagħrif fuq il-Kitba Maltija* maħruġ mill-Għaqda tal-Kittieba tal-Malti fis-sena 1924. Għal dan ix-xogħol ta' aġġornament li għadu qed isir, l-Akkademja tal-Malti ħatret din il-Kummissjoni : Ġużè Chetcuti (President), Joseph Zammit Mangion, Joe Felice Pace, Ant. Mercieca (Segretarju).

X'inhuma x-xewqat u t-tamiet tiegħi għaż-żmien li ġej ta' l-Akkademja? Kif għa kelli l-opportunità nressaq mozzjoni fil-Kunsill ta' l-Akkademja, nixtieq li għallanqas darba kull tliet xhur isir Seminar jew Laqgħa Kulturali li fiha nfakkru kittieba mejtin. B'hekk fl-istess hin inkunu qed inżommu ħaj ix-xogħol li l-Akkademja wettqet fil-passat.

Xewqa oħra hi li jinstab mezz biex ir-rivista *Il-Malti* terġa' tibda toħroġ aktar ta' spiss.

It-tama tiegħi hi li l-ligi li għandu fi ħsiebu jagħmel il-Gvern issaħħaħ *l-istatus* tal-Malti fl-amministrazzjoni u l-kultura tal-pajjiż u illi l-ortografija ta' l-"Għaqda" ma jsir fiha ebda tibdil radikali.

Fiidma Għalenija

Ganni A. Cilia

Hija haġa tqila llum li gġib quddiem għajnejk kemm xkiel, apatija u oppożizzjoni ltaqgħu magħhom ponn nies immexxijin minn Gużè Muscat Azzopardi u magħqudin fil-Għaqda tal-Kittieba tal-Malti biex barra li jgħinu 'l xulxin halli jkollna letteratura ta' fejda, joħolqu ortografija uniformi li tkun użata minn kulhadd, flok it-taħwid li kien hawn fl-1920.

Illum li kull gazzetta, kull ktieb, il-kitba fiċ-ċivil u fil-knisja, il-mijiet ta' kotba li joħorġu kull sena, l-eżamijiet mill-primarji sa l-università kollha jinqdew bl-ortografija tagħna, għalkemm mhux dejjem perfetta, taraha bi kbira li l-fundaturi ta' l-Għaqda tagħna kellhom ibahħru minn baħar hekk imqalleb.

Fl-1924 l-Għaqda ħarġet *Tagħrif fuq il-Kitba Maltija* li mhux biss jurik li għandek tikteb "kotba" mhux "cotba", "qalb" mhux "kalb", imma jurik ukoll bini xjentifiku tal-kliem. Inghidu aħna meta għandek tikteb "għamel" – *he did* – u "aġmel" imperattiv, jew meta tikteb – "għallem" – *he taught* – u l-imperattiv jibqa' l-istess "għallem". Dawn l-irqaqat ftit misterjuzi beda jurihomli wiehed mill-membri fundaturi ta' l-Għaqda, Żebbuġi bħali, Dun Karm Psaila.

Niftakar f'Fħadd ta' Mejju 1922 tlajt tmien bibien mid-dar tiegħi ħdejn tad-Dawl, f'Fħaż-Żebbuġ, sad-dar ta' Dun Karm. Il-bieb u t-twieqi kienu mbarrati u għibt quddiem għajnejja meta Dun Karm kien għadu ma marx joqgħod il-Belt u kien jiġbor lil sħabu kitarristi u bil-gallerija miftuħa fi ljieli tas-sajf Dun Karm idoqq l-arpa mal-kitarri, bcejjeċ ta' l-opri, waqt li ġirien, fosthom ħija Karmnu, jitgħaxxqu b'dak id-daqq helu fid-dawl tal-qamar.

Wara ftit minuti jieqaf karozzin u jinżlu Dun Karm u s-seftura Gannina bi ftit soror, il-gaġġa b'kanarin. Dun Karm stedinni nidhol fl-uffiċċju, l-ewwel kamra fix-xellug mill-intrata.

Lil Gannina qalilha min kont u gēgħelha tfarfar l-iskrivanija. Qalli bl-aħbar sabiħa li l-Ministru kien ħatarni bħala l-ewwel librar tal-librerija ċirkolanti ta' Fħaż-Żebbuġ. Hu ma kienx ilu li laħaq "*Assistant Librarian*" tal-Biblijoteka u tani ftit kotba minn tiegħu għal-librerija tiegħi.

Minn dak iż-żmien bqajt immur sikwit fl-uffiċċju tiegħu nhar ta'

Sibt u kien jgħallimni fuq il-letteratura Ewropea u jħolli d-diffikultajiet fuq l-ortografija. Ma kienx joħroġ ktieb tal-proża jew poeziji li ma kienx jagħtini kopja awtografata u saħansitra ġie jarani l-Imġarr wara l-gwerra billi kien ilu ma jarani.

Darba ġibtlu l-problema tal-kunjomijiet u qalli li fil-fehma tiegħu dawn għandhom jibqgħu jinkitbu kif kienu jinkitbu tradizzjonalment, biex ma jinqalax inkwiet fit-testmenti, il-kuntratti u dokumenti oħra.

Niftakar fl-1928 kien ili xi sena u nofs surmast ta' l-Imġarr u fl-istess hin nġhallem Std. IV, id-direttur Dr. A.V. Laferla waqqaf il-karozza xi 200 pass bogħod mill-iskola f'xi t-tlieta ta' wara nofsinhar u mexa nkiss inkiss lejn l-iskola. Sab lis-sitt klassijiet kulhadd medhi bla storbju.

Daħal fil-klassi tiegħi u staqsieni kif inhuma sejr in u talabni biex inkompli l-lezzjoni. Jien ġbidt minn taħt id-desk u tajtu l-karti ta' l-eżami tas-sitt xhur u bqajt miexi bit-tagħlim beda jara l-karti. Wara ftit beda jagħti bil-karti fuq id-desk u jgerger. *"It's a revelation! It's a revelation."* Insib li fost il-karti kont tajtu dawk tad-dutrina, fejn kont tlabthom fost l-oħrajn jiktbu miraklu jew parabbola ta' Kristu. Għall-ewwel inhsadt għax ħsibt li kont ksirt xi liġi tal-paripassu imma mbagħad staqsieni: *"Mr. Cilia, how do you account for the fact that our children find it so difficult to write the simplest sentence in English while these pupils write so fluently and idiomatically in Maltese?"* Jien wegħibt, *"Because it is their own language!"*

Minn dan irrid naħseb li Dr. Laferla sar konvint li l-aħjar ilsien biex tgħallem l-ewwel qari u l-materji l-oħra f'pajjiżna hu l-Malti, l-ilsien tad-dar. Hekk kien issogra jgħallem Comenius fil-Boemja 300 sena qablu u għaddewh ta' miġnun billi dak iż-żmien fl-Ewropa l-ilsien li kienu jgħallmu bih kien il-Latin.

Niftakar li meta fl-aħħar, fl-1934, il-gvern kolonjali għaraf l-ortografija ta' l-Għaqda bħala dik li kellhom jinqadew biha f'kull qasam tal-Malti, sar sforz kbir biex kull materja fl-iskejjel primarji, barra l-Aritmetika, jinqadew bi lsienna, u dan kien jitlob għajnuna minn bosta nies immexxijin bil-herqa mid-Direttur Dr. A.V. Laferla.

Hu ħatar lil Manwel B. Vella, membru tal-Għaqda u li kien kiteb l-istorja ta' Ħaż-Żabbar u ta' Ħal Tarxien bl-ortografija tagħna, bħala l-ewwel Spettur tal-Malti. Is-Sur Vella beda jlaqqa' lilna s-surmastrijiet darba fil-ġimgha u jagħtina lezzjoni tal-Malti li l-għada konna nirripetu lill-għalliema tagħna biex ilkoll ikunu kapaċi li jgħallmuh lill-iskulari. B'hekk fi ftit xhur l-iskejjel saru kompetenti mhux ħażin f'din l-ortografija. It-test li kellna nimxu fuqu kien *Grammatka tal-*

Malti fil-Qosor tas-segretarju ta' l-Għaqda, il-bravu Sur Francesco Saverio Caruana.

Is-Sur Vella beda wkoll jikteb sett ta' kotba ta' qari Malti, *Gabra ta' Ward*. Jien tajtu sehmi billi ktibtlu xi bçejeċ bħal "Damone u Pizja", "Praspar ta' Xadin" (II Ktieb), "Art Twelidi" (IV Ktieb). Billi jien kelli esperjenza fil-klassijiet infantili ktibtlu ktieb li jghodd għal dawn iċ-ċkejknin u swielu għall-ewwel ktieb ta' l-infantili magħruf bħal tal-"Pà u Mā".

Għall-iskejjel sekondarji l-istudent Ġużè Aquilina u l-Professor Dun Pietru Pawl Saydon kitbu żewġ antoloġiji bi bçejeċ magħżulin mill-aħjar kittieba li kellna sa dak iż-żmien.

Biex il-ġjografija tintgħallem bil-Malti, Dr. Laferla għazel lili flimkien ma' Mr Cyril Midgley ta' l-edituri A. Wheaton & Co, Exeter, speċjalisti fil-kotba tal-ġjografija. Ix-xogħol tiegħi kellu jghaddi minn żewġ eġhriebel: għall-ortografija mingħand is-Sur Ninu Cremona li kien lahaq *Editor Maltese Publications* tal-Gvern u mingħand Dr. Laferla nnifsu biex ma jkunx hemm xi kelma li turta 'l-Gvern. Ma għandniex xi ngħidu dan ix-xogħol kont irrid nagħmlu d-dar wara l-hin ta' l-iskola.

Fl-ewwel ktieb *X'Nitgħallmu fil-Ġjografija* għal Std III ridt indaħħal il-klima, il-provizjoni ta' l-ilma, il-biedja u prodotti ta' Malta. F'kull dipartiment fejn kien jehtieġli nfitteq laqgħuni u għamluli l-qalb u tawni r-rapporti annwali u kull għajnuna, għalkemm la jafuni u anqas ma talbuni ittri ta' rakkomandazzjoni, anzi heġġewni biex uliedna ma nibqgħux neqsin minn tagħrif dwar arthom.

Kelli qalbi ttaqtaq meta mort sibt is-Sur Nin f'toqba li kellu fil-Palazz, quddiem il-knisja tal-Griegi, qrib l-istamperija tal-Gvern. Kont studjajt *Maltese Orthography* tiegħu u naf li kiteb it-*Tagħrif*. Sib t raġel f'it qasir li laqagħni bi thissima u b'għageb tiegħi ma messli kważi xejn mill-ortografija, anzi ferahli tal-kitba. Hekk bqajt is-snin, kull Sib t niltaqa' mas-Sur Nin biex inlesti l-kotba tal-Ġjografija l-oħra *Ġmiel id-Dinja* għal Std II, *L-Artijiet tal-Mediterran*, Std IV, *Ħarsa lejn id-Dinja* Std V u VI.

Dik il-ħabta, fl-1934, Dr. Laferla kien tani mappa tal-gzejjer tagħna biex fejn jehtieġ inbiddel l-ismijiet biex ikunu jaqblu ma' l-ortografija ta' l-Għaqda. Kopji ta' din kif reveduta kienu stampati minn A. Wheaton u tqieghdu f'kull għassa u f'kull dipartiment tal-Gvern. Niftakar li għal dan ix-xogħol, barra s-Sur Nin kien għenni Sir Temi Zammit, membru tagħna, kittieb famuż tan-novelli, li kont sirt ħabib tiegħu għax bħala arkeologu kien jaħžen is-sejbiet tiegħu fit-Tempju

ta' Haġrat f'kamra fl-iskola tiegħi ta' l-Imgarr.

Biex l-Istorja tintgħallem bil-Malti ndaħlu s-Sur Salv Gatt u s-Sur Ġużè Ebejer li qalbu għall-Malti *The Story of Man in Malta* ta' Dr. Laferla. Membru ieħor ta' l-Għaqda ħa ħsieb jikteb sett ta' kotba tad-dutrina, Dur Karm Farrugia, ukoll Żebbuġi, u jien kelli x-xorti ngħinu fit-taqsim tal-mistoqsijiet biex ikunu adattati għall-età tat-tfal. Hu ħa dan il-katekiżmu minn dak modern tal-kardinal Gasparri. L-Ispettur tar-Reliġjon, Mons. Giuseppe Darmanin qabbadni naqleb għall-ortografija tagħna *Gabra ta' Talb u Tagħlim*. Jien qlibtu u żidt Talba lill-Familja Mqaddsa li kont tghallimt minn omni. Kull tifel u tifla kellhom kopja ta' dan il-ktieb.

X'kien jonqos? Dik li torbot kull kitba, il-grammatika. Din kellha tinkiteb mis-Sur Cremona u s-Sur E.B. Vella. Niftakar li jum wieħed fl-1934 Dr. Laferla qalli li dawn it-tnejn kellhom xi jgħidu u li s-Sur Nin qallu li jrid lili biex ngħinu; għalhekk talabni li naċċetta. Jien għedt iva u għal tliet snin bqajt naħdem mas-Sur Nin biex ktibna *Tagħlim fuq il-Kitba Maltija* Vol I għall-Primarji u Vol II għas-Sekondarji.

Waqt li żammejt is-sostanza tar-regoli jien fittixt li nagħti sura ta' kif l-għalliema kienu mdorrijin fil-grammatici ta' l-Ingliz u tat-Taljan u nqdejt billi l-ewwel nagħti l-eżempji u mbagħad niġbed ir-regola. Is-Sur Nin ħallieni nsawwar kif deherli l-aħjar u meta ma konniex naqblu kien jikteb lil Giovanni Vassallo, reġistratur f'Għawdex u studjuż kbir ta' lsienna u noqogħdu fuq il-kelma tiegħu. Il-manuskritt kont nieħdu l-Empire Press, wara s-Suq, fejn kont inpaċpaċ mas-Sur Saver Caruana, is-segretarju bravu u umli ta' l-Għaqda.

Ktieb ieħor li għen l-ortografija kien *Stejjer mill-Kotba Mqaddsa* ta' Lady Herbert maqlub minni b'xi żjieda tiegħi li kien f'idejn kull tifel u tifla fl-iskejjel Primarji għal bosta snin.

Niftakar li l-1922 wara l-iskola konna niltaqgħu ħdejn l-istatwa famuża ta' San Bastjan quddiem il-Knisja qadima, jien, Filippu Borg għalliem żagħżuġ u student tal-Medicina Ġużè Galea u nitkellmu fuq mitt haġa. Fl-1935 tnediet kompetizzjoni ta' rumanzi u Ġużè ħa t-tieni premju bi *Żmien l-Ispanjoli* waqt li Ġużè Aquilina ħa l-ewwel b'*Taħt Tliet Saltriet*, b'ħafna rumanzi oħra qawwija li daħlu. Xi żmien ta' hidma minn kull membru ta' l-Għaqda u b'liema armonija biex tinxtered l-ortografija tagħna u tissaħħaħ il-kitba fi lsienna!

Niftakar ... imma l-ispazju a jippermettix!

IL-MALTI

Kopji tas-snin mgħoddija għall-bejgħ

Prezz: Numru wiehed – 25ċ

Numru Speċjali – 50ċ

- | | |
|--|---|
| 1939: Marzu; Settembru | 1964: Marzu; Ġunju; Settembru;
Diċembru |
| 1944: Ġunju; Settembru; Diċembru | 1965: Marzu; Ġunju; Sett./Diċ.
(<i>flimkien</i>) |
| 1945: Marzu; Ġunju; Settembru;
Diċembru | 1966: Marzu; Ġunju; Settembru;
Diċembru |
| 1946: Marzu; Settembru; Diċembru | 1967: Marzu; Ġunju; Settembru;
Diċembru |
| 1947: Marzu; Ġunju; Settembru;
Diċembru | 1968: Marzu; Ġunju; Settembru;
Diċembru |
| 1948: Marzu; Ġunju; Settembru;
Diċembru | 1969: Marzu; Ġunju; Settembru;
Diċembru |
| 1949: Marzu; Ġunju; Settembru;
Diċembru | 1970: Marzu; Ġunju; Sett./Diċ.
(<i>flimkien</i>) |
| 1950: Marzu; Ġunju; Settembru;
Diċembru | 1971: Marzu; Ġunju; Settembru;
Diċembru |
| 1951: Marzu; Ġunju; Settembru;
Diċembru | 1972: Marzu/Ġunju (<i>Numru Speċjali</i>
<i>N. Cremona</i>) Settembru;
Diċembru |
| 1952: Marzu; Ġunju; Settembru;
Diċembru | 1973: Marzu; Ġunju; Settembru;
Diċembru |
| 1953: Marzu; Ġunju; Settembru;
Diċembru | 1974: Marzu; Ġunju; Settembru;
Diċembru |
| 1954: Marzu; Ġunju; Settembru;
Diċembru | 1975: Marzu; Ġunju; Settembru;
Diċembru |
| 1955: Marzu; Ġunju; Settembru;
Diċembru | 1976: Marzu; Ġunju |
| 1956: Marzu; Ġunju; Settembru;
Diċembru | 1977: Marzu; Ġunju; Sett./Diċ.
(<i>flimkien</i>) |
| 1957: Marzu; Ġunju; Sett./Diċ.
(<i>flimkien</i>) | 1978: Marzu; Ġunju; Sett./Diċ.
(<i>flimkien</i>) |
| 1958: Marzu; Ġunju; Sett./Diċ.
(<i>flimkien</i>) | 1979: Marzu; Ġunju; Sett./Diċ.
(<i>flimkien</i>) |
| 1959: Marzu; Ġunju; Sett./Diċ.
(<i>flimkien</i>) | 1980: Jannar/Diċembru (<i>numru</i>
<i>wiehed biss</i>) |
| 1960: Marzu; Ġunju; Sett./Diċ.
(<i>flimkien</i>) | 1981: Jannar/Diċembru (<i>Numru</i>
<i>Speċjali Ġ. Galea</i>) |
| 1961: Marzu; Ġunju; Settembru;
Diċembru | 1984: Jannar/Ġunju (<i>Numru Speċjali</i>
– <i>Żieda mat-Tagħrif</i>) |
| 1962: Marzu; Ġunju; Settembru;
Diċembru | |
| 1963: Marzu; Ġunju (<i>Numru Speċjali</i>
<i>R. Briffa</i>); Sett./Diċ. (<i>flimkien</i>) | |

Ibghat għall-kopja meħtieġa flimkien ma' ċekk għall-ammont ta' flus li jisswew il-kopji lis-Sur Pawlu Mifsud (Tel: 440733), 24, Triq il-Linja tal-Ferrovija l-Qadima, B'Kara.

L-Għaqda tal-Kittieba tal-Malti Għamlet lil Malta Tassew Maltija

Ġorġ Pisani

Fil-gazzetta *Il-Ħabib* tad-9 ta' Settembru tas-sena 1920 kienet saret sejha biex il-kittieba tal-Malti jingħaqdu flimkien bil-ħsieb li jibdedw jiktbu b'ortografija waħda u jxerrdu t-tagħlim u l-qari ta' l-ilsien Malti miktub b'sengħa letterarja. Din kienet żerriegħa li waqgħet f'art tajba. Fl-14 ta' Novembru ta' l-istess sena, 36 studjuż iltaqgħu fid-Dar ta' l-*Unione Cattolica San Giuseppe*, fil-Belt Valletta. Hemmhekk huma waqqfu l-Għaqda tal-Kittieba tal-Malti u ħatru lill-Kavallier Ġużè Muscat Azzopardi L.P. bħala President u lis-Sur Frangisku Saverju Caruana bħala Segretarju tagħha. Dak in-nhar inħatret ukoll il-Kummissjoni "Tagħrif fuq il-Kitba Maltija".

Illum, wara sebghin sena, qegħdin infakkru din il-ġrajja gloriuża. Sebghin sena m'humieħ żmien twil wisq. B'danakollu, l-istoriku żagħżuġ li jaqbad il-pinna biex jistharreġ illum il-ħidma ta' l-Għaqda tal-Kittieba tal-Malti matul dan il-perjodu bilkemm jasal biex jifhem is-sehem li kellha fl-iżvilupp tal-Malti bħala lingwa tan-nazzjon kif ukoll bħala strument għall-avvanz tal-letteratura Maltija. Għaliex biex tifhem dan kollu trid bilfors tkun għext fl-atmosfera ta' dik il-ħabta, atmosfera mgħobbija dubji, suspetti u preġudizzji kontra l-ilsien tal-poplu u kontra dak kollu li hu Malti ġenwin u tal-pajjiż.

Esperjenza bħal din ma kenitx ħlief l-effett ta' snin twal ta' kolonjalizmu li matulu l-Maltin u l-Għawdxin draw jammiraw u japprezzaw l-ilsien u l-kultura ta' dawk il-ġnus li ħakmuhom matul is-sekli u żammew ruħhom bħala razza oġħla u superjuri għalihom. Il-ġens tagħna ntrikeb minn sens qawwi ta' inferjorità li żammew dejjem pass lura, ħallieħ nieqes mill-kuraġġ u daħħallu f'moħħu l-idea li pajjiżu hu ċkejken mhux biss fil-medda ta' l-art, iżda anki fis-setgħat fiżiċi u intellettuali tan-nies tiegħu.

Fi kliem ieħor, il-poplu tagħna kien qiegħed fi krizi ta' identità nazzjonali. Dan ġara għaliex il-Maltin u l-Għawdxin ma baqgħux jikkultivaw u jużaw dak l-istrument li, fuq kollox u qabel kollox, seta' jagħżillhom minn ġnus oħra u jagħtihom sens ta' individwalità u indipendenza biex jizviluppaw il-karattru tagħhom u jhaddmu l-fakultajiet fiżiċi u intellettuali li potenzjalment kellhom maħżuna ġo fihom bħala poplu werriet ta' civiltà bil-wisq antika u magħrufa.

Dan ifisser illi l-Maltin u l-Għawdxin kienu abbandunaw għal kollox l-ilsien tagħhom.

Mhux talli kienu abbandunawh, iżda bosta kien jisgħobbihom għaliex konna writna dan l-ilsien u mhux xi lsien ieħor barrani. Oħrajn, imbagħad, kienu jaslu, saħansitra, sabiex jiddisprezzawh. Il-kliem ta' żebliħ ma kenux iġhiduh lill-kittieba anzjani, iżda lilna, il-kittieba żgħażaġh, billi magħna kienu jitkellmu bil-kuraġġ u bil-kunfidenza. Mhux l-ewwel darba li jien u šhabi l-kittieba żgħażaġh kellna nħabbtu wiċċna ma' attakki qawwija minn ħutna l-Maltin biex niddefendu dak l-ilsien li, fl-aħħar mill-aħħar, kien tagħhom sewwa sew daqs kemm kien tagħna.

F'xi każijiet il-Malti kien oġġett ta' mistħija. Xi librara kienu, saħansitra, jistħu juru kotba miktuba bil-Malti fil-vevtrini tal-ħwienet tagħhom. Kienu jaħsbu li haġa bħal din kienet tbaxxilhom il-grad tan-negożju u tagħmlu libreriġa tat-tieni klassi. Darba waħda ġieni l-kuraġġ immur nistaqsi, ċar u tond, lil sid ta' ħanut ir-raġuni għaliex ma kienx ħareġ għall-wiri fil-vevtrina ċertu ktieb bil-Malti li kien għadu kemm ġie ppubblikat. Dan ma staħax jistqarr miegħi li ma kenitx drawwa tiegħu li jesponi fil-vevtrina tal-ħanut kotba bil-Malti biex iżomm għoli kemm jista' jkun l-isem tan-negożju.

Li tikteb ittra bil-Malti, li tibgħat ċirkulari jew stedina bil-Malti kienet ikkunsidrata wkoll bħala azzjoni li ma tantx tixhed tajjeb dwar il-mentalità ta' min jagħmilha. Li tfahħar lill-qaddisin bil-Malti kienet haġa li ma toġġgobx lil dawk li kellhom f'idejhom l-organizzazzjoni tal-festi reliġjużi. Kull min kien jintalab biex jikteb innu ta' tifhir lil xi qaddis biex jġi mmużikat u kantat kien ikollu jagħmel dan mhux b'lsien il-poplu, iżda b'xi lsien ieħor barrani, avolja mbagħad dawk li kienu jkantawh lanqas biss kienu jkunu jafu x'ried iġhid bil-versi tiegħu l-poeta.

Imma hekk kienet sejra d-dinja u wieħed kien ikollu jagħmel bħall-ieħor mingħajr ma jaf il-għaliex. L-istess haġa kienet tiġri għal dawk li huma skrizzjonijiet minquxa fil-ġebbla jew fl-irħam. Dawn aktarx li kienu jkun miktuba bil-Latin jew b'xi lsien ieħor barrani. M'għandniex xi nġhidu, biż-żmien, kienu jinqerdu, jtkissru u jintremew mingħajr ma l-poplu seta' qatt jasal biex jaqrahom, jifhimhom u hemm jirċievi l-messaġġ li riedu jwasslulu.

Din kienet il-qagħda kulturali fil-Gzejjer tagħna qabel it-tletinijiet. Imma fost dan id-dlam u fost dan il-waħx ta' ideat antikwati u preġudizzji kien hemm torċa tixgħel qawwi u tifrex ir-raġġi tagħha ma' kullimkien. Din it-torċa kienet l-Għaqda tal-Kittieba tal-Malti,

għalkemm, iktar tard biddlet isimha f'dak ta' "Akkademja tal-Malti". Id-dawl li kien jilma minn din l-organizzazzjoni letterarja kien ċanfira kontinwa lil dawk kollha li ma kinux jirrispettaw jew japprezzaw biżżejjed l-ilsien tal-Maltin. Kienet ċanfira akbar lil dawk li kellhom l-ardir li jiddisprezzawh u jżebilhuh.

L-Għaqda tal-Kittieba tal-Malti kienet ta' eżempju kbir għall-Maltin kollha. Fiha kienet tiġbor u tħaddan l-aħjar imħuħ u l-aħjar nies letterati li kellha Malta dik il-ħabta. L-ismijiet tal-Kavallier Gużè Muscat Azzopardi L.P., Monsinjur Dun Karm Psaila, Sir Temi Zammit M.D., Professur P.P. Saydon, Professur Patri Anastasio Cuschieri, is-Sur Ġanni Vassallo, is-Sur Ninu Cremona u oħrajn kienu ta' kalibru għoli wisq biex wiehed ma jagħtix kas tagħhom.

Dawn l-ismijiet biss, fihom infushom, kellhom qawwa li tipperswadi u tikkonvinċi lill-Maltin u lill-Għawdxin li l-ilsien tagħhom ma kienx xi ħaġa ta' min jistħi minnha imma, għall-kuntrarju, ta' min iġhożżha u jiftaħar biha. Kellhom qawwa dawn l-ismijiet illi jnebbhu lill-Maltin illi l-ilsien tagħhom ma kienx xi ħaġa rħisa u ta' min jarmiha, għaliex kellu l-eġhruq tiegħu f'isna antiki u sinjuri li ħarġu s-sehem tagħhom għall-avvanz kulturali, soċjali u ċivili tad-dinja. Kellhom qawwa li juru lil kulhadd li l-Malti kien lingwa li tista' tikber u tistagħna għaliex kellha ġo fiha ingredjenti vitali u progressivi li setgħu jagħtu, biż-żmien, il-frott siewi tagħhom. Kellhom qawwa, insomma, li tixhed fid-dieher illi l-Malti, meta jiħaddem minn idejn nies kolti u letterati, kapaċi jagħti xogħlijiet li ma jagħmlux għajb lil dawk li dehru fil-letteratura ta' ilsna barranin.

Il-mod kif il-membri ta' l-Għaqda tal-Kittieba tal-Malti kienu jfissru fil-kitba l-ideat u t-teorija tagħhom kien xhieda mill-aktar evidenti ta' dan kollu. L-Għaqda ma kellha l-ebda pubblikazzjoni uffiċjali għajr *Il-Malti*, rivista li, għalkemm ma kenitx toħroġ ta' spiss, kellha kelma għaqlija li tghallem, iddawwal, twissi u ġġiegħel lill-qarrej jirrifletti. Għal dak iż-żmien hija kienet l-oġhla awtorità għall-mod kif kellu jinkiteb ilsienha kif ukoll għal dak kollu li, b'mod jew ieħor, kellu x'jaqsam mal-Malti.

L-editorjali, miktuba b'dehen fin u diplomazija, li kienu jidhru f'din ir-rivista letterarja kienu jinqraw b'interess minn kulhadd, anki mill-awtoritajiet, u kienu jinġataw dik l-importanza li tixriqilhom. Il-poeta Nazzjonali, Dun Karm, dam żmien editor ta' din ir-rivista. L-editorjali li kien jikteb il-poeta f'dan il-qari perjodiku għadhom jinqraw sal-ġurnata ta' llum b'sens ta' interess u ammirazzjoni. Fihom, mingħajr dubju ta' xejn, jinħass il-polz tal-qagħda edukattiva, soċjali u kulturali

ta' Malta ta' dik il-ħabta.

F'din ir-rivista *Il-Malti*, naturalment, kienu jidhru wkoll ix-xoghlijiet letterarji tal-membri tagħha. Dawn il-kontribuzzjonijiet kienu bħal mera ċara ta' kemm il-Malti jista' jirrendi u jagħti frott tajjeb meta jkun maħdum u miktub mhux minn dilettanti li qatt ma studjawh u interessaw ruħhom fih ħlief biex imaqdruh, iżda min-nies li taw lill-istudju tiegħu l-istess importanza li taw lill-istudju ta' ilsna barranin. Ta' min iġhid ukoll illi, f'dan iż-żmien, il-membri ta' l-Għaqda tal-Kittieba tal-Malti ma llimitawx il-kitba tagħhom għal din ir-rivista biss, iżda bdew jiktbu wkoll fil-gazzetti, fil-perjodiċi u kull fejn isibu. Huma riedu juru l-potenzjal li kellu l-Malti bħala lingwa letterarja kif ukoll il-ħtieġa li kellu l-pajjiż li jiżviluppa għal skopijiet edukattivi u kulturali l-ilsien li bih jithaddet il-poplu.

L-Għaqda tal-Kittieba tal-Malti serviet ukoll ta' eżempju biex, f'dan iż-żmien diffiċli ta' taħbit u lotta kontinwa, jitwaqqfu għaqdiet oħra letterarji halli jħabirku għall-avvanz tal-Malti fi hdan is-soċjetà Maltija. Hija kienet ta' ispirazzjoni biex żewġ studenti universitarji, li wara saru t-tabib Ġużè Bonnici u t-tabib Rużar Briffa, iwaqqfu huma wkoll fost l-istudenti ta' l-oġġla istituzzjoni kulturali li għandna Malta għaqda oħra tal-Malti taħt l-isem ta' Għaqda tal-Malti (Università). It-twaqqif ta' din l-għaqda tal-Malti f'ċentru kulturalment hekk importanti bħalma kienet l-università pperswada lil kulhadd illi s-sieġha tar-rebħa tal-Malti kienet fil-qrib u li żmien il-preġudizzji kien wasal biex jispiċċa darba għal dejjem.

Imnebbhin mill-eżempju tajjeb li kienet tagħti kontinwament l-Għaqda tal-Kittieba tal-Malti, għadd sabiħ ta' letterati Maltin u Ghawdxin tħajru jwaqqfu għaqda oħra biex tħabrek għall-progress ta' lsien il-poplu, imma għaqda mhux essenzjalment akkademika, iżda aktarx propagandistika u pubbliċitarja. Din l-għaqda li ħadet l-isem ta' "Xirka għat-Tixrid ta' l-Ilsien Malti" kellha l-ghan ewlieni li xxerred fil-gazzetti lokali u barranin kif wkoll fuq il-mezzi tax-xandir ta' dak iż-żmien il-kawża ta' l-ilsien nazzjonali bħala mezz għall-avvanz soċjali, edukattiv u kulturali tal-poplu Malti. Ix-Xirka kienet taħseb ukoll biex, kultant żmien, torganizza laqgħat ta' natura kulturali għalkemm, kif rajna, l-iskop tagħha ewlieni kien dak propagandistiku. Jiena kont wieħed mill-promoturi ta' din ix-Xirka tant f'Malta kemm ukoll f'Għawdex u nista' nistqarr li wettqet tabilhaqq il-ghan ewlieni li għalih kienet giet imwaqqfa tant f'Malta kemm ukoll ġewwa Għawdex.

Il-laqgħat tal-Kunsill ta' l-Għaqda tal-Kittieba tal-Malti kif ukoll il-

laqgħat generali kienu jinżammu regolarment. Għadni niftakar b'liema hegġa u b'liema interess konna nattendu f'dak iż-żmien għal dawn il-laqgħat. Għadhom jidwu f'widnejja d-diskussjonijiet imqanqlin tal-membri waqt is-seduti kull meta kien ikun hemm xi kwistjoni li tolqot fil-laħam il-ħaj il-g'ieh u l-unur ta' l-ilsien Malti bħal meta, ngħidu aħna, ma kienx jingħata dak il-post li kien jisthoqqlu fiċ-ċirkustanzi tal-ħajja soċjali, edukattiva u kulturali tagħna l-Maltin.

B'hekk ma rridx ngħid illi, kultant ma kienx ikun hemm nuqqas ta' qbil bejn il-membri. Kif inhu minn awl id-dinja għaqda ma tfissirx dejjem u bilfors unjoni jew unanimità. Iva, kien ikun hemm kwistjonijiet illi dwarhom mhux dejjem kulhadd kien jaqbel. Izda dawn ma kinux ikunu kwistjonijiet bażiċi u fundamentali dwar it-twemmin tagħna fil-kawża ta' l-ilsien Malti. Izda kienu jkunu aktarx kwistjonijiet sekondarji dwar il-mod kif kellna naffrontaw xi problemi karatteristiċi tas-sitwazzjoni tal-mument.

Dik il-ħabta l-qagħda tal-Gzejjer Maltin kienet ftit u xejn delikata. Xi membri mdoorrijn jerfgħu piżijiet ta' responsabbiltà kienu b'seba' għajnejn biex l-"Għaqda" ma tagħmilx xi pass ħażin li sata' johloq fuqha suspetti li qiegħda tindaħal b'xi mod fil-pulitka. Aħna l-membri żgħażaġħ, xi drabi, konna nkunu nixtiequ li l-Għaqda turi iktar determinazzjoni fil-mod kif tirreaġixxi għal ċerti sitwazzjonijiet, tkun iktar iebes fid-deċizjonijiet tagħha u tiehu miżuri iktar drastici. Izda mbagħad, wara ftit thambiq, konna nbaxxu rasna għall-fehma ta' dawk li kienu avvanzati iktar minna fl-età u konna noqogħdu għall-fehma tagħhom bħala nies ta' għaqal u esperjenza.

Diġà għedt illi l-Għaqda tal-Kittieba tal-Malti kienet tiltaqa' regolarment. Hawnhekk nista' nżid li baqgħet tiltaqa' regolarment anki fi żmien l-aħħar gwerra dinjija. Ngħidu aħna jiena qatt ma nasal biex ninsa dik il-laqgħa li kellna fis-7 ta' April 1942. Dak iż-żmien jiena kont ħallejt it-tagħlim fil-Liċeo t'Għawdex u kont mort Malta biex naħdem fid-Dipartiment ta' l-Infurmazzjoni li kien twaqqaf fil-Belt Valletta. L-uffiċċju tagħna kien sewwa sew fl-ewwel sular tal-Berġa ta' l-Italja, fil-bidu ta' Triq Merkanti, biswit dik il-Berġa l-oħra li dak iż-żmien kienet uzata bħala l-Uffiċċju tal-Posta. Malli spicċajna mix-xogħol, għall-ħabta tal-ħamsa ta' wara nofs in-nhar il-membri kollha tal-Kunsill ta' l-Għaqda tal-Kittieba tal-Malti ltqajna taħt il-presidenza tat-tabib Gużè Galea f'dik il-kamra li qabel kienet l-Uffiċċju tad-Direttur tal-Mużew, il-magħruf Sir Temi Zammit.

Is-seduta dak in-nhar kellha aġenda mżewġa u interessanti. Izda, b'xorti ħażina, malli bdejna nitkellmu, dritt daqq is-sinjal ta' ħbit mill-

ajru. Mill-ħsejjes ta' l-ajruplani ta' l-għadu u mill-kotra ta' s'parar tal-kanuni tagħna kien jidher ċar illi dak kien wiehed mill-aqwa rejds tal-gwerra u li kien l-iktar ikkonċentrat fuq il-Port il-Kbir u fuq il-Belt Valletta. Issospendejna s-seduta u nżilna dritt niehdu kenn ġewwa x-xelter tal-Berġa ta' l-Italja li kien jaqşam Triq Merkanti u jibqa' sejjer sakemm jisbokka fix-xelter l-ieħor li kien hemm taħt il-Palazz tal-Posta.

Meta nżilna isfel sibna li x-xelter kien mahnuq bin-nies u l-atmosfera ta' hemm ġew kienet fgata għal kollox, tant illi wiehed bilkemm seta' jieħu nifs. Sadattant l-isparar tal-kanuni ta' kontra l-ajruplani msieheb mat-tfaqqiġ tal-bombi li kien qieghed jizra' mill-ajru l-għadu f'dak il-ħbit beda jizzied, jitqawwa u jħrax aktar ma beda għaddej il-ħin. Ix-xeni mqanqla li kien hemm f'dawk il-mumentu ġewwa dak ix-xelter kienu tassew xeni li jaqsmulek qalbek u jbikkuk. Ma kontx tara ħlief ommijiet irossu ma' sidirhom lil uliedhom iż-żgħar, irġiel jiġru 'l hawn u 'l hinn biex jagħtu l-għajnuna lil dawk li kien hašhom hażin, kullimkien biża', biki u tnehid. Il-qagħda kompliet teħzien meta, sewwa sew hdejn il-bieb tax-xelter, waqgħet bomba ta' l-għadu u l-gass qerrieda tagħha beda diehel, mewġa mewġa, ġewwa x-xelter. B'xorti tajba, ffit wara daqq is-sinjal illi l-ajruplani ta' l-għadu kienu telqu mis-sema ta' Malta u li l-ħbit kien issa spiċċa. Jiena u shabi l-membri tal-Kunsill ħriġna hażjin b'miraklu minn dak ix-xelter.

Xi hadd hawnhekk għandu mnejn jistaqsi għaliex f'din il-kitba jien għażilt li ndaħhal dan l-episodju tal-gwerra ta' meta ġie bbumbardjat it-Teatru Rjal. Semmejt dan kollu biex nuri bil-fatti illi l-Għaqda ma abbandunatx il-hidma tagħha b'riżq l-ilsien Malti lanqas f'dawk il-granet kritiċi u perikulużi tat-Tieni Konflitt Mondjali. Hija baqgħet dejjem fidila għall-missjoni li għaliha kienet twaqqfet, sakemm wasslet l-ilsien tal-poplu fl-ogħla quċċata ta' l-unur u tal-glorja. L-Għaqda ġiebet rivoluzzjoni fl-ideat u qawmien letterarju li edukaw u ssensibilizzaw il-kuxjenza tal-kotra. Tajjeb li wiehed isemmi dan kollu f'egħluq is-sebghin sena ta' hażjitha. Hija jixirqilha tabilhaqq monument, iżda monument ta' utilità Prattika u funzjonali u mhux wiehed simboliku kif soltu jitwaqqfu f'okkażjonijiet bħal dawn.

Jixraq illi f'din l-okkażjoni ta' egħluq is-sebghin sena tagħha, il-Gvern jirregala lill-Għaqda tal-Kittieba tal-Malti, bħala sinjal ta' hażr u apprezzament għal dak kollu li għamlet biex tgholli u tmexxi 'l quddiem l-ilsien tal-poplu, dar deċenti u li tixirqilha fejn tkun tista' tagħmel il-laqgħat tagħha u fejn tkun tista' tilqa' lir-rappreżentanti

ta' movimenti letterarji barranin li, minn żmien għal żmien, iħossu l-bżonn li jiġu jżuruha.

Jixraq ukoll li l-Gvern u xi organizzazzjonijiet oħra li jistgħu jhallsu jikkontribwixxu kull sena, jew kull tant żmien, somma xierqa ta' flus biex biha l-Ghaqda tkun tista' tkompli l-hidma fejjieda tagħha fil-qasam edukattiv u letterarju ta' pajjiżna. Matul is-sebghin sena ta' ħajjitha, l-Ghaqda għenet bis-sħiħ biex il-Maltin, permezz ta' l-istudju ta' l-sienhom, jiżviluppaw sens qawwi ta' identità nazzjonali u hekk għamlet lil Malta tassew Maltija.

Ad Multos Annos!

K. Vella Haber

L-Għaqda tal-Kittieba tal-Malti, illum magħrufa wkoll bħala l-Akkademja tal-Malti, għalqet sninha. Jiena, għalhekk, nifirħilha kif jifirħulha l-akkademiċi kollha u nifirħilha wisq iktar jien, membru anzjan li ġejt mistieden biex insawwar f'kitba l-fehmiet u t-tifkiriet tiegħi dwarha.

Għandi quddiem i l-famuż ritratt li juri min kienu l-membri ta' meta kont ġejt magħżul membru jien u x'hin wiehed iħares lejn dak il-grupp ta' kapurjuni tal-Malti, jintebah malajr li ma fadalx minnhom ħlief l-aħħar tlieta! L-aħħar trijumvirat imlaqqa' tassew tajjeb magħmul minn Malti li huwa s-Sur Ġużè Chetcuti u minn żewġ Għawdxin is-Sur Ġorġ Pisani u jien!

Kont sirt Membru ta' l-Għaqda tal-Malti fis-seduta tas-7 ta' Lulju, 1942 kif jidher mid-diploma tiegħi, diploma li kienet ġiet mogħtija snin wara, mhux lili biss imma lill-membri l-oħra wkoll. Mingħalija meta sirt jien, kont l-izgħar membru fl-età. Niftakar li kont kburi għall-aħħar talli għażluni membru ta' l-Għaqda tal-Malti u sa lllum għadni ngħid li kelli raġun inkun kburi talli l-"Għaqda" laqgħetni bħala kittieb Malti fil-bidu tal-karriera tiegħi.

Kulmin jithabat biex iwettaq xi haġa tajba jaqbel miegħi li kull organizzazzjoni tista' tkun tollerata, megħjuna jew ikkumbattuta, dejjem skond in-natura tagħha u ż-żmien li matulu topera.

Irrid mill-ewwel ngħid li, skond fehmti, l-Għaqda tal-Malti għaddiet mill-metamorfozi ta' dawn it-tliet stadji, imma kollox bil-maqlub, għaliex fil-bidu tagħha l-Għaqda kienet mhux biss imfixkla imma wkoll imżebilha kif ukoll ikkumbattuta. Iktar tard, mas-snin bdiet tiġi tollerata minħabba li kienet tħasslet opinjoni pubblika favur il-Malti u fl-aħħar, . . . wara taqbidiet oħra, l-Għaqda tal-Malti kellha tiġi megħjuna. Din, jidhirli, kienet metamorfozi perfetta u għalhekk issa l-Għaqda, jew aħjar l-Akkademja tal-Malti għandha, u jew imissu jkollha, ġejjieni sabiħ quddiemha: sabiħ għaliha u sabiħ għal Malta Maltija.

Dan li qed ngħid, ma jfissirx li t-taqbida ntemmet. Fil-fehma tiegħi għandna pedistall bla statwa fuqu! Jekk tassew aħna Maltin, l-Akkademja m'għandhiex tkun pedistall bla statwa imma l-pedistall

għandu dejjem jitqies li bla vara ma jiswa xejn! Għalhekk beħsiebni nikkonkludi dil-kitba b'dak li, fil-fehma tiegħi, għandu jagħmel il-Gens Malti fil-gejjieni qarib biex itella' l-vara fuq il-pedistall tagħha li jixirqilha. Għalissa xtaqt nissokta b'dak li kelli f'moħħi.

Bla dubju, bħal kull haġa oħra patrijottika, l-"Għaqda" irmexxielha tagħmel bħal dik il-ħaxixa li mqar jekk tqacćatha, xorta żżerra'. L-Għaqda tal-Malti żerrgħet u ż-żerriegħa li nisslet, fellset, sallbet u kibret f'xirkiet, għaqdiet u movimenti godda tal-Malti.

Hekk nibtet l-Għaqda tal-Malti (Università), . . . ix-Xirka għat-Tixrid ta' l-Ilsien Malti, il-Moviment tal-Malti, l-Għaqda Letterarja Maltija u oħrajn li lkoll kemm huma ħabirku biex jinkiseb l-istess skop ta' l-"Għaqda" originali tal-Malti.

Biex nillustra l-mentalità ta' dak li hteġilha tħabbat wićċha miegħu l-Għaqda tal-Malti nsemmi inċident li ħadd ma semma xejn dwaru. Kien hemm diskursata fi ġnien, wara l-ħin tat-tè, . . . bejn Dr. Herbert Ganado u Mons. Pantalleresco. Dr. Ganado ġie mistoqsi x'kien jagħmel bil-*Lehen is-Sewwa*, (li tagħha kien l-Editur) li kieku kulhadd jibda jikteb bl-ortografija ta' l-"Għaqda". Dr. Herbert wieġeb li huwa, kieku, jagħmel l-istess haġa. Il-Mons., imma rribatta: "Hekk mhux sewwa. jehtieg li wieħed iżomm il-pożizzjoni tiegħu!" Dan qed ngħidu għalkemm illum it-tnejn li huma m'għadhomx magħna u għalkemm ukoll *de mortuis nihil nisi bonum* għaliex l-istorja hija haġa iktar sagrosanta minn hekk. Wieħed għalhekk malajr jista' jimmagina kif kienet Malta, taparsi Maltija, ta' dak iż-żmien!

Issa rrid ngħid xi haġa fuq dawk li jiena nqis il-"frieħ" ta' l-Għaqda tal-Malti. Nibda bl-Għaqda tal-Malti - Università. Għadni niftakar meta kellhom ġlieda kbira għaliex l-awtoritajiet ta' l-Università ma hallewhomx jużaw facilitajiet u saħansitra l-istemma ta' l-Università. Kemm ġid għamel l-imfahħar perjodiku *Lehen il-Malti?* . . . Jien u sieħbi Karmenu Vassallo konna niksbuh u naqrawh bil-moħħbi ta' kulhadd meta konna l-kulleġġ flimkien u rrid ngħid li Karmenu u l-*Lehen il-Malti* kienu l-aħjar ħbieb li kelli dak iż-żmien. L-ewwel poezija tiegħi ktibtha għall-ewwel tqarbina ta' hija Martin u dehret f'*Lehen il-Malti* fil-ħarġa ta' Lulju - Awissu ħabta tas-sena 1934.

Ngħid kelma fuq ix-Xirka għat-Tixrid, kif konna nafuha. Din ukoll swiet ta' hafna ġid. Jiena kont waqqaft, fin-Nadur, Ghawdex, fergħa tagħha fi żmien il-gwerra fejn kont mort għal xi żmien u mexxejt dik il-fergħa jien. Fil-Kumitat kelli l-Prof. P.P.Tabone, illum mejjet, u n-nutar G. Cauchi ma' għadd ta' ħbieb oħra. Tant irnexxiet u tant hadmet il-fergħa tan-Nadur li ġiet imfahħra fir-rapport ġenerali tax-

Xirka f'Malta bħala l-fergħa li ħabirket l-iktar u li l-iktar irnexxiet. Ħafna, imqar fostna l-Membri ta' l-Għaqda, insew x'sar dak iż-żmien u rari ħafna tissemma xi haġa fuq hekk. Biżżejjed wiehed jifli *Il-Berqa* ta' dawk is-snin u wiehed malajr jintebah x'ħidma kbira twettqet favur il-Malti! Saħansitra appelli lill-Gvernatur kienet bagħtet ix-Xirka tan-Nadur, u l-akkademji letterarji li kienet torganizza għadhom jidhru kbar imqar illum. Dan qed nġhidu għaliex l-Għaqda ma tfissirx biss l-"Għaqda" proprja imma wkoll dak li tnissel jew dak li tkebbes mix-rara li hija kebbset.

Xtaqt insemmi f'dan il-kuntest lil dik l-armata msejja "Moviment tal-Malti". Bro. Amedy Charles Caruana, FSC., kien waqqaf Xirka tal-Malti għat-Tfal fl-1943, wara li kien mar apposta Għawdex biex jieħu sehem f'wahda mill-akkademji letterarji tax-Xirka għat-Tixrid fin-Nadur. Malli jien ergajt lura Malta, waqqaft fergħa tagħha fil-Ħamrun. Meta Br. Charles telaq lejn l-Ingilterra, ħallieni mmexxi jien, imma meta fittixt sibti li ma kien fadal ebda fergħa li tiffunzjona. Għalhekk insejt ix-Xirka għat-Tfal u sejjist u bnejt il-Moviment tal-Malti li kabbartu mbagħad tant li qsamtu f'sittax-il fergħa kemm għall-ġuvintur kif ukoll għat-tfaliet, imxerrdin ma' Malta f'ħafna bliet u rħula. L-għadd tal-membri kien elf u sitt mija! Dik kienet l-ewwel armata fis-sens sħiħ tal-kelma, l-ewwel Armata tal-Malti għax barra l-1600 membru kelli wkoll l-imbutter tal-ġenituri tal-membri wkoll. Ħarġu mill-Moviment uħud fost l-aħjar kittieba li waqqfu għaqdjet oħra. Il-ġurnal *Il-Berqa* u *The Times of Malta* wkoll u xi gazzetti oħra sikwit kienu jippubblikaw il-ħidmiet spissi tal-Moviment. Ġie li kellna xandiriet letterarji fil-ġimgħa fuq ir-Rediffusion. Dan għedtu għax rari jissemma llum x'għamel il-Moviment tal-Malti u dak kien ukoll konsegwenza ta' l-Għaqda tal-Malti. Kont domt immexxi għal 'il fuq minn 25 sena.

Hawn xtaqt nagħmel xi kummenti qosra tat-tifkiriet tiegħi fuq xi wħud mill-persunaġġi li jidhru f'dak ir-ritratt famuż li issa sar storiku.

Nikol Biancardi kien ħabib kbir tiegħi. Kien iħobb jismagħni saħansitra kull nhar ta' Ħadd fix-xandira għall-bdiewa għalkemm ma kellux ġnien jew qasrija. Niftakru raġel fuq l-irġiel.

Ġużè Buhagiar kien jitmashan malajr fejn jidhol il-Malti. Kien bniedem ta' fehmtu ħafna. Lili kien iġibni wisq minħabba li kont inħabrek ħafna għall-Malti.

Rikard Mifsud Bonnici niftakru bħala karattru ġwejjed u jagħmel

il-ħbieb malajr. Lil **Turu Vassallo** niftakru pulit, pulit, fuq ruħu, qabel telaq lejn Londra. U lil **J.F. Marks** niftakru qisu biss f'ħolma; ffit kelli kuntatti miegħu.

Ġużè Bonnici, it-tabib, kien jiġi minni. Kont nammirah ħafna għax għall-Malti kien jindaħal u jagħmel sa s-sagrificċji. Missieru kien Ghawdxi min-Nadur. Meta ta' tfajjel, missieri kien iġibni Malta, kien jehodni biex naraw lil "Pawlu tagħna", jiġifieri lil missier Ġużè Bonnici. Kienu jsejnhulu Pawlu imma ma kienx jismu Pawlu; kellu l-ħwienet ħdejn it-Teatru Rjal, il-Belt.

Ninu Cremona Ghawdxi iehor mill-iprem. Kien ħabib tal-qalb. Ħdimna flimkien fl-'Agrikoltura' fit-taqsuma tal-propaganda. Jien intervistajt kemm-il darba meta binti Frances, - l-ewwel tfajla Maltija li kisbet il-B.A. (Hons.), fil-Malti, kienet qed thejji t-tezi tagħha fuq il-ħidma ta' Ninu Cremona. Frances, għad għandha dawk l-intervisti fuq it-tejp.

Tankredi Borg raġel daqsiex, fil-Biblijoteka, il-Belt. Kien ippubblika enċiklopedija ta' xi ħdax-il volum. Kont xtrajtha kollha llegata minghand xi ħadd, għal tliet liri!

Geo. J. Ransley, kien bin Inġliż. Ħija, Pietru Pawl, kien jaħdem miegħu f'Kastilja għal xi snin. Matul l-aħħar gwerra kien sar Kummissarju għal Ghawdex u sirna ħobża u sikkina sakemm domt f'Ghawdex. Stidinnieh in-Nadur u ġbidnieh għall-pjazza bil-ħbula! Tela' fuq palk ikellem lin-Nadurin. Qalilhom: "Tiġux għandi! Morru għand Vella Haber!" Dak iż-żmien kont qrib ħafna tal-Gvernatur! Kont nikseb ukoll ħafna 'pjaċiri' mill-Palazz.

Patri Born kien magħruf ħafna minħabba r-Rediffusion. Konna ħbieb u kkollaborajna għal għadd twil ta' snin minħabba l-programmi tiegħi. **Dr. Rużar Briffa** kien dejjem imħabbat minħabba l-professjoni tiegħu. Il-kitbiet tiegħu kont nogħxa naqrahom. Wāsalt għal **Franġisk Saver Caruana**, grammatku, raġel twil u bjond joqgħod il-Belt. Qatt ma kelli miegħu relazzjonijiet fil-qrib.

Ivo Muscat Azzopardi kont nikkorrispondi miegħu meta kien għadu Lixandra. Qabbadni ma' Karmen Mikalleg Buħaġar u ma' Anton B. Said. Ivo kien ħabib mill-qrib u meta ġie Malta, ħtartu President Onorarju tal-Moviment tal-Malti. Kont ukoll immur għandu fi Triq Grenfell, S. Ġiljan. Kien ħajjarni nikteb trilogija Ghawdxija u ktib versi fuq ir-Ramla l-Ħamra, Ħondoq ir-Rummien u x-Xlendi. Dan meta kien għadu f'Lixandra.

Dun Karm kont iltaqajt miegħu kemm-il darba imma ftit kelli kuntatti mill-qrib. Siehbi, Karmenu Vassallo kien jiktiblu sikwit.

Il-Prof. Galea kien habib tiegħi mill-qrib. Ma kienx ikolli okkażjoni tal-familja li ma kienx jilqa' l-istedina tiegħi. Kont nirrispettah hafna.

Ġorġ Pisani għadu mimli għomor u nixtieqlu għomor itwal. Għawdx iehor mill-iprem. Dejjem konna hbieb għalkemm ftit niltaqgħu.

Ġuzè Chetcuti huwa persunaġġ li nħossu qribi hafna. Dejjem għożżejtu u dwaru ktibt tant profil kemm kitbiet oħra dwar il-*Melita Invicta*. Ġuzè kiteb profil fuqi wkoll u għadni nġhożzu sa llum. Nixtieqlu għomor itwal.

Lil E.Ā.Vella ma niftakarx li ltaqajt miegħu iktar minn xi darbtejn.

Karmenu Vassallo, siehbi fis-Socjetà Missjunarja ta' San Pawl għal xi seba' snin! Konna dejjem qrib hafna. Saħansitra għand zitu Rozanna, fis-Siġġiewi kien jehodni. Ktibt dwaru diversi drabi. Meta hareġ *Nirien* kont iddefendejtu f'*Il-Berqa* f'artiklu twil, minħabba d-dell tal-Leopardiżmu. Meta Karmenu kiteb il-famuża "Żewġ Ghidien", . . . konna flimkien deħlin l-Imdina għall-festa ta' San Pawl ta' Jannar, u rajna l-karozza tieqaf u mwiežen minnha jinħareġ ġuvni twil bjond, . . . il-ġmiel tiegħu, imma milqut mill-mard kiefer tas-sider! Jaqbdok il-biki thares lej! . . . Insemmi hawn li Mons. Depiro, lili kien helisni mill-mewt fl-aħħar waqtiet fl-isptar ta' Għawdex, fl-1929. Qatt ma ninsa u nibqa' dejjem niftakar f'dak il-qaddis!

Ħarsa lejn dak ir-ritratt storiku. Fadal biss jien, Ġorġ Pisani u Ġuzè Chetcuti. Malti u żewġ Għawdxin. Trijumvirat.

Ħafna fostna saru magħrufin minħabba l-kotba ta' versi li ppubblikaw. Jien versi ktibt eluf imma ma xandartx ġabriet f'kotba. Il-Malti ma nqisux biss versi jew novelli u rumanzi imma wkoll Malti tekniku, – dan huwa iktar iebes għalina u meħtieġ hafna wkoll. Jiena ktibt hafna artikli ta' natura teknika. Fadal htieġa kbira f'dan il-qasam ta' kitba. It-tradizzjoni teknika hija ta' htieġa kbira wkoll. Din tipprovdi xogħol iebes hafna.

Issa noqorbu lejn l-egħluq. L-Għaqda tal-Malti nibtet minn żerriegħa jisimha Malta! Nibtet biex iċċarrat l-għanqbut ta' l-imġhoddi u trodd lil Malta xi haġa mill-patrimonju mċaħhad tagħha. Issaqqiet minn patrijotti Maltin u Għawdxin li riedu jehilsu lilhom infushom, u lil ġensna minn ħakma psikologika mill-barrani biex jifdu 'l-Malti u 'l-Maltin! It-taqbida kienet ħarxa u kiefra *Pugna erit gravis et anceps!*

Li kieku ma kinitx l-“Għaqda” tal-Malti u l-kurrent ta’ xirkiet, għaqdiet u movimenti tal-Malti li gābet warajha, . . . kieku Malta Maltija għadha sa llum Maltija biss fl-isem, *quoad nomen* u mhux ukoll *quoad rem*! L-Għaqda tal-Malti għalhekk, jixirqilha li Malta kollha tifraħ magħha u tfahharha għaliex dak li tnissel minn hidmitha ta identitā lill-ġens Malti.

Nagħlaq billi nħares lejn il-ġejjieni u ngħid x’nixtieq nara ‘l quddiem.

Taqbdek għafsa ta’ qalb tara, wara tant snin ta’ taqbid u tbatija, li l-“Għaqda”, dan l-aħħar, ħtiġilha tilmenta pubblikament li f’ċerti skejjel, il-Malti, għad mhux qed jiġi mogħti dak li jixraqlu! Ma rridux ninsew, qed ngħid jien, li qatt ma nkunu Maltin kompluti mingħajr il-Malti, imma nkunu biss biċċa minn xi haġa, jew aghar, inkunu biċċa minn xi haddiehor!

Nixtieq nara wkoll l-Għaqda tal-Malti, illum l-Akkademja, f’livell nazzjonali oghla milli kienet sa llum.

Irrid b’qawwa li l-Gvernijiet ta’ Malta, ikunu dawn sofor, ħodor u ta’ liema lewn, jagħzlu huma, ma jinhlewx fil-‘paroli’ u fil-wegħdi. Il-‘paroli’ m’huma tajbin għal hadd u l-wegħdi tajbin biss għall-qaddisin! L-Għaqda tal-Malti tiġi mogħtija s-saħħa u l-*istatus* ta’ awtoritā. Għandna diversi awtoritajiet f’Malta waqt li l-Għaqda tal-Malti għad m’hix awtoritā nazzjonali fejn jidhol il-Malti. Dan m’hux sewwa f’lejlet is-seklu wiehed u ghoxrin!, . . . u jagħmel għajb lill-ġens Malti kollu.

Għalhekk jeħtieġ li l-Għaqda u l-membri jew l-akkademiċi tagħha kollha jibdedw jishqu u jtanbru fuq din il-ħtieġa biex Malta, titmexxa minn min titmexxa, tagħraf il-ħtieġa ta’ Awtoritā tal-Malti u l-ħtieġa li dik l-Awtoritā tkun f’idejn l-Akkademja tal-Malti. Irrid li l-Gvernijiet jissussidjaw kif jixraq lill-Akkademja tal-Malti biex din tkun tista’ ssir istituzzjoni. Miljuni fuq miljuni ta’ liri mhallsin mill-Maltin jintefqu fi ħtiġijiet oħra u minn dawk il-miljuni kollha l-Akkademja tal-Malti sa llum, baqgħet barra; baqgħet iltima u l-Malti għad ma ġiex u ma wasalx fejn trid l-Akkademja u fejn jeħtieġu ġensna. Il-periklu wkoll għadu dejjem hemm u t-tahsir jissokta jsir u s-suġġerimenti mhux dejjem jiġu milqugħa. Sa llum qegħdin naraw pedistall jizzejjen bl-istatwa li tixraqlu.

Minn hawn, illum li wasalt għas-sebġha u sebġin sena tiegħi, u wara li ftakart fi shabna li glorjożament hallewna, insellem lil shabi li fadal u lill-membri l-oħra kollha ta’ l-Akkademja.

Il-Ġejjieni ta' l-Ilsien Malti

Val V. Barbara

Fit-2 ta' Ottubru 1989 inqara għall-ewwel darba l-abbozz ta' liġi msejjaħ *Att biex isaħħaħ il-qagħda ta' l-Ilsien Malti u l-Identità Nazzjonali Maltija*. Fl-abbozz ma hemmx premessa li turi x'qanqal it-tfassil ta' din il-liġi. Jista' jkun li l-Gvern ra li l-ilsien Malti tilef minn saħħtu u jrid iroddhieu lura u jħarishieu biex għal li ġej jiflaħ jegħleb kull tfixkil. Żgur li l-Gvern hu sincier u ġenwin fit-tħabrik tiegħu, imma allura għax ma jibdiex hu stess u jagħtina eżempju? B'konsistenza mal-prinċipji mfissra fl-abbozz, jagħmel haġa xierqa u ġusta jekk iħabrek għal bidla fil-Kostituzzjoni fis-sens li l-Malti waħdu jkun l-ilsien ufficjali fil-qasam amministrattiv, ġudizzjarju u edukattiv. Xi hteġa indispensabbli hemm li Malta repubblikana jkollha bħala ufficjali wkoll ilsien barrani? Neħtieġu tassew relikwi tal-kolonjalizmu? Mela għalhekk xi wħud, anki fost dawk li suppost jagħtuna eżempju, sikwit ixandru tagħrif u stedini bl-Ingliż biss u hadd ma jista' jixlihom li qed jimxu kontra l-kostituzzjoni. Nammetti li xi drabi l-Ingliż jista' jkun soċjalment meħtieġ, imma nkunu nuru d-dinjità tagħna jekk it-tagħrif jew stedini nistampawh bil-Malti flimkien ma' traduzzjoni Ingliża.

Skond l-abbozz, il-Prim Ministru jahtar Kunsill għall-Ħarsien ta' l-Ilsien Malti. Għax mhux il-Ministru ta' l-Edukazzjoni, jew għallinqas bil-parir tiegħu? U x'garanzija hemm li fil-Kunsill ikollna persuni kwalifikati, l-iżjed biex jaqdu d-dmirijiet imsemmijin fl-art. 4? Inħoss li din il-liġi, kif inhi mfassla, tħalli l-bibien miftuħa għal nuqqasijiet mhux mixtieqa.

Kollox ma' kollox, il-Malti mhux se jinqered kif ġieb u laħaq. Jekk ikun meħtieġ, ha nissellfu kliem minn ilsna oħra, basta naġħrfu nsawruh skond ir-regoli grammatikali, eċċ. tal-Malti għax b'hekk Ilsienna jistagħna. L-iżball ikun jekk ninqdedw hażin bi kliem missellef u noħolqu tawtologiji u malapropiżmi taċ-ċajt li jgħarrqu l-Malti. L-aġħar hu li xi wħud qed jinfluwenzaw il-poplu tagħna billi jbarru l-Malti u jitkellmu b'isna oħra fi djarhom u fis-soċjetà. X'jista' jsir biex ingaġġluhom jistħu minnhom infushom talli huma hekk nieqsa mill-ġhożza lejn Ilsienuhom u Art twelidhom? Daqshekk baxxejna l-valuri għolja tagħna? Mhux għajb u għarukaża għalina li kien hemm bżonn

ligi għall-ħarsien ta' l-Ilsien u l-Identità tagħna?

Bħala Malti fl-Awstralja, lili jinteressani ħafna l-art. 3 (5) ta' l-abozz dwar it-tagħlim tal-Malti lill-Maltin ta' barra. Hawn fl-Awstralja diġà ħadna daqqa papali bit-tneħħija tat-tagħlim tal-Malti mill-iskejjel statali ta' New South Wales u Victoria. Fi NSW għandna Għaqda Kulturali Maltija u programm Malti mir-radju etniku; l-istess f'Victoria; wegħduna programm televiżiv ta' darba fil-gimgha bil-Malti; hawn gazzetta Maltija li minn Sydney tilhaq il-Maltin fl-istati kollha; hawn ħafna Għaqdiet Maltin. Uħud, minn rajhom u bla hlas, qegħdin iġħallmu l-Malti f'xi skejjel wara l-ħin. F'xi libreriji municipali hemm taqsima b'kotba Maltin. U b'danakollu nafu li qed niġġieldu għieda mitlufa. Għaliex?

Frank Zammit, President tal-Għaqda Kulturali Maltija ta' NSW, kif ukoll Manwel Nicholas-Borg, ta' l-Għaqda Letterarja Maltija ta' Victoria, jiġbru t-twegiba tagħhom f'dawn il-punti: it-tneħħija tat-tagħlim tal-Malti mill-iskejjel tal-Gvern; mexxejja ta' Għaqdiet Maltin iwarrbu l-Malti fil-laqgħat tagħhom; ħafna ġenituri ma jishqux fuq uliedhom biex jitkellmu bil-Malti għallinqas fid-dar; it-tfal stess ma jinkeddux għall-identità Maltija tagħhom; l-egħluq ta' l-emigrazzjoni minn Malta. It-tnejn jaqblu li l-ilsien Malti fl-Awstralja ma għandux ħajja twila ħafna.

Gorġ Chetcuti, editur letterarju tal-*Maltese Herald*, iġhid li l-Komunità u l-Għaqdiet tagħna m'humieq jagħtu importanza lill-Ilsien Malti; jixtieq li l-Gvern Malti jagħmel kull ma jista' għall-kawża ta' Lsienna fl-Awstralja; jisgħobbih li sa llum baqa' bla twegiba għat-talba tiegħu lill-Akkademja tal-Malti biex iwaqqaf fergħa tagħha hawnhekk; u jidhirlu li l-programmi Maltin tar-radju u l-istampa Maltija jmisshom jagħtu iżjed għajnuna għall-ħarsien tal-Malti fostna.

It-tabib Gorġ Boffa, li fil-programm Malti bir-radju jxandar tagħrif fuq is-saħħa, iġhid li, billi Malta u l-Awstralja xorbu mill-istess influwenza Ingliża, l-emigranti Maltin kienu f'qagħda aħjar minn oħrajn biex jassimilaw ruħhom; fil-biċċa l-kbira kienu bla skola u ma hassewx il-ħtieġa li jzommu l-identità Maltija, anqas sabu min jagħmlilhom il-qalb biex jibzġu għaliha. Issa wliedna nqatgħu minnha soċjalment, u ħafna mill-mexxejja tal-għaqdiet tagħna ma jfittxux li l-Ilsien Malti jinżamm ħaj fostna. Hawn firdiet partigiani bejnietna li ma jħalluniex nitkellmu b'lehen wiehed qawwi għal skop wiehed. Il-mezzi Maltin tal-komunikazzjoni m'humieq iġhinu bizzejjed għal dan l-iskop. Kollox juri li l-ġejjieni tal-Malti mhux sabiħ fl-Awstralja.

Fil-fehma tiegħi, il-htija hi waħda: l-egħluq ta' l-emigrazzjoni. Nagħmlu x'nagħmlu, ma nistgħux inserrhu rasna fuq uliedna, li disgħa u disgħin fil-mija minnhom ma juru ebda interess għall-Malti llum u wisq inqas se juru għada, meta jiżżewġu ma' Awstraljani u gruppi etniċi oħra. F'Awissu li għadda kellna fostna l-Prim Ministru Dr Eddie Fenech Adami; fissirnielu l-problemi tagħna u huwa tkellem mal-Gvernijiet lokali fuq diversi punti interessanti ħafna għall-komunità tagħna. Nittamaw li t-taħditiet tiegħu jkollhom frott tajjeb. Imma wisq nibza' li, meta aħna l-emigranti nispiċċaw, inhallu vojti li ma jimtelex, u l-ilsien Malti u l-Identità Maltija jispiċċaw magħna.

**Karmenu Vassallo u
P. Anastasju Cuschieri, O. Carm.**

Hugh A. Mallia, O. Carm.

Fil-ħarġa speċjali ta' *Il-Malti* (sena 64) iddedikata lill-poeta Karmenu Vassallo (p.19) id-direzzjoni tar-rivista gabet in-nota li tidher fil-“Kelmtejn fuq l-Ittri” li Karmenu Vassallo kiteb bħala daħla għall-kteib tiegħu *Għaziż Karmenu ...* (Pubblikazzjoni Gulf, 1981). Din in-nota tgħid li mal-poeziji miġbura ta' Cuschieri (ara: *Cuschieri: Il-Poeta tal-Madonna u tal-Kelma Maltija* (II Ediz. 1976), bi żball, ħarġet poezija ta' Vassallo. Jekk wieħed jaqra sewwa n-noti ta' K. Vassallo, l-aktar dik li hemm f'paġna 142, jintebah li fil-fatt kienu tnejn u mhux waħda l-poeziji ta' Vassallo li dehru stampati bħala ta' Cuschieri.

Vassallo kellu ammirazzjoni kbira lejn il-Professor Cuschieri u kien iħobbu ħafna. Vassallo ma kien jinsa qatt lil min kien għamillu xi ġid xi darba u, għalkemm qatt ma qalli eżattament x'għara, kien urieni biċ-ċar li, meta kien għadu fil-bidu tal-kitba tiegħu, il-Prof. Cuschieri kien laqgħu tajjeb u għamillu ħafna l-qalb biex jissokta jikteb.

L-aħħar darba li kelli x-xorti nkellem lill-poeta Karmenu Vassallo (dan iġib 'il bogħod!) kienet nhar il-25 t'Awissu 1983. Kien ilu jgħidli li mal-poeziji ta' Cuschieri kienu dehru tnejn li kien kiteb hu, u għalhekk staqsejtu biex jgħidli eżatt liema kienu: donnu li qalbi kienet hebritni li dik kienet l-aħħar okkażjoni li kelli nagħmel dan! Miskin, niftakar li kien qalli: “Isma”, dan mhux qed ngħidulek għal xi haġa oħra ħlief biex ma nagħmilx tort lill-Prof. Dawk kienu żewġ poezijiet

tiegħi tal-bidu u qatt ma stampajthom fl-ebda ġabra tal-poeżiji tiegħi u għalhekk ma rridx li l-Prof's jehel b'xi żelluma tiegħi ta' meta kont għadni prinċipjant ... fuq kollox waħda minnhom hija biss traduzzjoni. L-iżball tiegħi kien li, mingħajr ma kont naf, bdejt jiena wkoll ninqeda bi tliet stilel minflok ismi bħalma wara sibt li kien iħobb jagħmel il-Prof. Cuschieri.

Il-poeżija l-oħra ta' Vassallo hija dik li nsibu f'pagna 78 tat-tieni edizzjoni tal-ġabra ta' Cuschieri u li ġġib l-isem ta' "Talba". Hawn ha nagħti l-poeżija kollha kif tidher fil-ġabra ta' Cuschieri:

Talba

Alla hanin, li sserrah
 Il-moħħ w il-qalb għajjiena,
 F'dal-hin li nhossni waħdi...
 Mifluġ... lejK nersaq jiena.

B'imħabbtek qalbi heġġeġ,
 U l-bruda minnha tajjar,
 Sawwarni bl-hena safi
 Li jagħni 'l-bniedem fqajjar.

Dawwalni b'għaqlek u għerfek,
 Tad-dnub mis-sibi ehlisni;
 Qawwini b'kobor Ħnientek;
 Fil-lejl tal-waħx wennisni.

Int taf li ħajti msejkna
 Sejra kull jum bħax-xemgħa,
 Bin-nar, bħas-silġ bix-xmejxa,
 Li jdub fil-ghajn bid-demgħa.

Serrahni ffit mit-toqol
 Li tajn din l-art bewwisni,
 Nezzagħni t'haw' mill-frugħa;
 Tal-grazzja l-ġmiel libbisni.

Lir-ruħ li fiK tittama
 Kull faraġ, sliema w ġid,
 Ghin fis, Mulejja, w aghmel,
 Li tirbah kull għafriid.

(Dehret f' *Il-Messagġier tal-Qalb ta' Ġesù*, sena 1932 p.149)

Din hija t-tielet poeżija li dehret fil-ġabra ta' Cuschieri li, wara kollox,

ma kenitx tiegħu (ara: paġna mhux numerata wara l-frontispizju, fit-tieni edizzjoni tal-*Gabra ta' Cuschieri*). Għad irid isir studju aktar serju ta' l-istilistika ta' Cuschieri, b'mod speċjali l-użu għani tal-vokali li bihom kien iħobb jimla l-versi tiegħu biex jagħmilhom aktar hełwin fil-widna. Iz-żagħżuġh Mangion, Alla jagħtih mitt ġenna, kien se jaqbad din it-triq meta ħalliena hešrem u hadd s'issa għadu ma daħal għal dan ix-xoġhol. Waħda mill-indikazzjonijiet li setgħet tgħin lill-kompilaturi tal-*gabra* biex jintebhu li l-poezija li semmejt hawn fuq ma kenitx ta' Cuschieri huwa l-użu ta' l-ittri kbar 'K' u 'U' meta dawn, bħala pronom meħmuż, jirreferu għal Alla. Darbtejn biss Cuschieri għamel dan fil-kitba tiegħu: fil-poezija "*Lil Sidtna Marija*" (p.10), u f'dik li żgur hija tiegħu, "*Nagħtuk Qalbna, nagħtuk Ruħna*" (p. 75); izda Cuschieri ma kienx konsistenti daqs kemm kien Vassallo f'dan l-użu.

Wieħed kien jistenna li *gabra* postuma ta' kittieb kellha ssir b'apparat wisq aktar kritiku fejn jiġu ndikati l-poeziji li l-awtur ippubblika huwa stess u dawk li ħalla għad-dlam fil-kexxun (ħaġa li saret fit-tieni edizzjoni): biss jonqsu l-indikazzjonijiet ta' meta Cuschieri ppubblika l-kitba tiegħu f'aktar minn post wieħed u, wisq aktar, liema huma l-varjanti fl-originali li ħalla warajh. Hemm korrezzjonijiet li għamlu l-kompilaturi tal-*gabra*, għaliex hešrew li kellhom jagħmluhom, mingħajr ma jagħtu l-indikazzjoni li għamlu dan u għalhekk, min jaqra biss il-*gabra* li ħarġu huma, ma jistax ikun jaf jekk dak li hemm miktub huwiex ta' Cuschieri jew xi korrezzjoni ta' dawk li *gabra*ha. Nittama li xi hadd jidħol għal dan l-istudju għaliex Cuschieri jistħoqqlu li jkun studjat aktar fil-fond.

Nota: Hugh A. Mallia hu patri Karmelitan u bħalissa qiegħed l-Irlanda.

Ghanja Lejlja ta' Raghaj jiggerra fl-Asja

*"Che fai, luna, in ciel..."**

Giacomo Leopardi

Qamar, x'int tagħmel hemm fl-gholi tas-sema?
Hemm fuq, x'int tagħmel sieket?
Narak tiela' fl-ghaxija
U timraħ tmur fix-xaġhri mbaġh'd hemm tinzel.
Kos! Qisek qatt ma tegħja
Elf darba tofroq l-istess triq ta' qabel!
Ma tiddejjax x'hin inti thares gwejjed
Lejn il-widien u l-iġbla.
Qed nġhid, din haġtek tixbah
'Il dik li r-r'għaj iqatta'!
Hu mat-tbexbix ibakkar
Biex lejn merġhat isuq il-merħla tiegħu.
Imbaġh'd, għajjen, fid-dlam mistrieħu jfittex.
Għidli, Ħabibi Qmajjar,
Lir-r'għaj x'tiswielu l-ħajja?
U l-ħajja x'tiswa lilek? Għidli, fejn jasal
Dan it-thewdin kbir tiegħi?
U l-girja gwejda tiegħek?
Xwejjah marraġi u sfajjar,
Nofsu għarwien u jilheg,
Taht it-tagħbija jogħtor, qalb aġhdajjar,
Widien, għoljiet u tlajja',
Fuq ġebel aħrax, wieqaf, wiċċu sfajjar;
B'riħ qawwi jonfoħ fuqu u s-sema jkarwat;
Jew x'hin fil-ksieħ u x-xita,
U waqt is-silġ ifaqqa',
Ighaġġel, bla nifs, jixxengel,
Jiżloq, iqum u jħabrek,
Mingħajr waqfien iterraq;
Imqatta', id-demmm iċarċar,
Sa ma mifluġ hemm jasal

N.B. L-ewwel parti (I) hi l-poeżija li kiteb Leopardi, minsuġa pessimizmu, il-karatteristika ta' dan il-poeta, maqluba għall-Malti. It-tieni parti (II) hi twegiba għal dak li kiteb Leopardi, imma mnebbha b'ottimizmu u b'sens Nisrani. It-traduzzjoni u l-poeżija huma xogħol ta' Bro. M. Buttigieg fsc.

Fejn moħbi jsib fi triqtu mrar il-ħajja:
Għammieq bla qiegh, fih jogħdos ħalli jinsa.

Qamar fiddien, dil-ġrajja;
Għal bniedem hekk hi l-ħajja.
Sabiex imut jitwieled;
Jista' jkun mewt saħansitra twelidu.
Ugħigh iġarrab, jibki
Mill-ewwel ħin; u f'dak il-bidu bikri
L-omm u l-missier jiftieħmu
Kif ifarrgħu, għaliex ġabuh fil-ħajja.
U malli jibda jikber
Dlonk bla serħan iġhinuh, il-waħda u l-ieħor,
Sabiex bi kliem w eghmejjel,
Il-qalb jagħmlulu msejkna,
Ħalli jtaffulu f'tit għax huwa bniedem;
M'hemmx dmir aħjar li jistgħu
Jaqdu ma' min f'ħidmet l-imħabba welldu.
Lix-xemx għax tagħtihulha?
Għaliex iżzomm fil-ħajja
Lil min imbagħad imħabba fiha tfarrġu?
Jekk gwaj għalina l-ħajja
Għaliex titwal il-ġrajja?
Qamar Ħabib, qed tifhem?
Tal-bniedem hekk hi l-qagħda.
Imm' int mhux bhali msawwar.
U ma naħsibx li tifhem xi thoss qalbi.
Għarib, fis-skiet arak tiġġerra waħdek;
M'int qatt ħosbien. Waqtiet nistħajlek tifhem
X'ikun li aħna ngħixu;
Li aħna wkoll immutu;
X'inhu t-tibdil aħhari
Ta' kulma għandu l-ħajja
W imbagħad fl-art jinġered; jew mal-bqija
Fix-xejn tintemm l-imħabba, l-ħbibberija?
Iva, naf żgur li tifhem
L-għaliex tal-ħwejjeġ kollha.
Int tafu l-ġid tal-ghodwa u tal-ghaxija,
Taż-żmien il-mixja bla waqfien u siekta.
Hux inti taf għal liema mħabba helwa
Titbissem ir-rebbieġha;
Għal min is-šhana tiswa
U l-bard u s-silġ tax-xitwa.
Int taf elf ħaġa w tikxef elf ħaġ' oħra

Li għall-imsejken r'għaj jibqgħu mostura.
 Sikwit, x'hin nahseb fuqek,
 Sieket, narak f'dik il-wita xagħrija
 Li tmiss is-sema b'firxitha ramlja;
 Jew xi daqqiet nistħajlek
 Mal-merħla u miegħi timxi hinek kollu;
 U x'hin nitgħaxxaq bil-kwiekeb fis-sema
 Ffosbien nistaqsi 'l qalbi:
 Għalfejn dal-hafna msiebah?
 Jew, x'tiswa l-firxa bla tarf, kaħlanija?
 L-għammieq bla qiegħ? U l-baħħ bla qies x'isarraf?
 U, jien, għalfejn? X'qed nagħmel?
 Ma' ruħi hekk nitkellem: minn kamarti
 Hekk wiesgħa w għanja żejjed,
 U mill-familja kbira tiegħi, x'nieħu?
 Ukoll, mill-hidma bla heda, mill-giri
 Ta' dawk il-ħwejjeġ sbieħ li fl-art, fis-sema,
 Dejjem sejr in u bla mistrieħ f'g'irjithom
 Biex jerggħu lura minn fejn kienu telqu;
 Ma nilmahx siwi fihom
 Jew l-iċken ġid. Tabilhaqq, Żagħżuġħ Qmajjar,
 Int dejjem ħaj u żgur li taf sew kollox.
 Dan nobsru jien, u nħossu
 Minn tidwrietek sħiħa,
 Minn dgħufijet din ħajti:
 Fha jkun haddieħor hieni
 Jew ghani. Gwaj jaħasra għalija l-ħajja!
 O Merħla tiegħi, int tistrieħ imbierka.
 Jekk qatt hassejt ġo fik niket jew dwejjaq
 Tifhem x'ingarrab fija.
 Kemm ngħir għalik, ja Merħla!
 Mhux biss għax inti tidher
 Dejjem bla ħsieb u ħielsa,
 Jew għax malajr int tinsa
 T-taħbit, l-inkwiet u l-biża' sħiħ tal-ħajja;
 Ukoll, għax għomma inti qatt ma ġgarrab.
 X'hin int tistrieħ għad-dell fuq firxa ħdura
 Kemm tidher hienja u gwejda!
 Ghaliex, x'hin jien fuq il-ħaxix nintasab
 Għad-dell, ifiġġu dlonk f'moħħi
 Dwejjaq li jkidd u dritt tniggiżni xewka
 Hekk li fl-istess mistrieħ fil-ħin inhossni
 Mill-kenn u s-sliem nitbiegħed?
 Aktar x'nixtieq? X'jonqosni?

Jien dmugh s'hawnhekk m'ghandix ghalfejn inxerred.
 X'jista' jhennik ftit nobrsu
 Jew kemm, H̄abiba, hi x-xorti kbira tieghek!
 U jien wisq ftit nithenna!
 Mhux għal dan biss ingerger, Merhla tiegħi.
 Kont nistaqsik li kieku taf twegibni;
 Għaliex x'hin fl-art tintasab,
 Ma tagħmel xejn, titmattar,
 Hienja tistrieħ il-bhima?
 U jekk nimtedd, id-dwejjaq dlonk jifnuni?
 Min jaf li kelli l-gwienah
 U 'l fuq mis-shab nittajjar
 U nghodd bil-mod il-kwiekeb waħda waħda,
 Niġġerra 'l hawn u 'l hinn ħafif daqs berqa,
 Kontx inkun aktar hieni, Merhla tiegħi?
 Kontx inkun hieni, ja Qmajjar fiddieni?
 Jew, jien mis-sew nitbiegħed
 Meta fuq xorti l-bniedem jistrieħ ħsiebi:
 Taħt kull għamla jew qağħda,
 Go l-għar jew ġol-benniena,
 Jum it-twelid ta' ħasra għal min jitwieled.

14 ta' Lulju 1969

Herouville, Franza

II

U rajt il-qamar fiddieni jitbissem
 Ibexxaq fommu biex fis-skiet jitkellem:
 "Bniedem H̄abib," hu qalli,
 "Għaliex ittaqqal moħħok?
 Iblah, għax tnikket qalbek?
 Għaliex, għid, tghir għall-bqija?
 Għaliex int tghir għalija?
 H̄dejk x'jien? Sultan int fil-ħolqien, u fuqu!
 Jien ma narakx! Jien ċappa dlam; mhux bhalek. (+)
 Il-jum li x-xemx ma tislifnix dawlitha
 Ma taranix; sbuħiti fis tintilef,
 Bħal blanzun warda wara li jkun nixef.
 Imbagħad, f'iljieli twal nghix qisni aghma
 Li ma jarax ħlief dalma.

(+) Il-qamar m'ghandux dawl minnu nnifsu. Id-dawl tal-qamar m'hux ħlief id-dawl tax-xemx jiddi fuqu li wara jasal fuqna.

Int le. Min għamel lili għamlek isbaħ.
 Sid il-ħolqien fik naqax sebħ xbihetu.
 U kos! Waqtiet jien naħseb:
 Jekk jien sabiħ, u naf, int isbaħ minni,
 Kemm hu wisq isbaħ Dak li sbieħ għamilna!
 Għax bħalu taf u tifhem, trid. Mhux bħali.
 Int tħobb u l-kobor tagħraf ta' madwarek.
 Int b'hila mogħni twettaq ġid u s-sewwa;
 Imzejjien b'ruħ li taħseb
 U taf li tgħix għal dejjem
 Għerf il-bnedmin u ġmiel ħolqien id-dinja
 Jistgħu bil-ferħ u l-hena
 Ighaxxqulek ir-ruħ tiegħek.
 Gà tista' tħoss il-hena
 Sa ma tingħaqad shiħ f'għaqda ta' mħabba
 Ma' Min f'imħabbtu lejk ried jagħmlek bħalu.
 U ferhek helu, safi, jibqa' għal dejjem.
 Dan żgur iseħħ jekk f'għaqlek
 Int tagħraf tmexxi l-ġifen tar-ruħ tiegħek
 Fost mewġ u blat u skolji,
 F'taqlib is-sema u l-baħar,
 F'irwiefen kbar u f'halel,
 Sa ma fil-kenn ta' ħdan Min taħbək tasal.
 Minn dan jien xejn. Jien qisni rħama kiesħa,
 Sabiħa 'mma bla ħajja;
 Sbuħiti ma nafx biha.
 Inqum fil-ħin u ninzel;
 Biex ġmiel ta' dawli nferrex
 Fuq artkom sejra torqod
 U qajla tagħtu kasi.

– Għalkemm minn snin 'il hawn ġejtu żzuruni:–
 Interraq dejjem waħdi,
 Eluf w eluf ta' drabi
 Fis-skiet froqt l-istess medda:
 Bla ma jien ħajti nbiddel
 Sakemm Dak li sawwarni
 Jerga' fix-xejn jifgħni.
 U x'ħin intemm kull dmiri
 Tintemm il-ħtieġa tiegħi.
 Mhux bħalek. Għax int tibqa'
 Waqt f'baħħ jien ngħib għal kollox.
 Giacomo, tgħirx. Xortik m'hemmx oghla minnha.
 Jekk tul il-ħajja tbatì

Tgergix. Int b'hekk tkun biss iżżid it-toqol.
 U ħalli l-ħsieb ifarrġek
 Li wara l-ġħadd ta' ġiemek
 Fil-hena tmur għal dejjem.
 Int sultan kbir. Fuq l-art int sieħeb Alla:
 Int miegħu toħloq b'moħħok, ġismek w idek.
 Aġħraf kobortok! U qis dan ġiehek kbir
 Ma twaqqgħux baxx, bħall-bhima,
 Fil-ġħajb tat-tajn u l-ħama.
 Ir-r'ġhaj fil-ħajja tiegħu,
 F'ebusijiet ħidmietu,
 Isib fin-niket l-hena,
 B'tama li tqawwi 'l qalbu
 Ta' ġiem aħjar, ġiem isbaħ.
 Il-merħla għażiża tiegħu
 Thennilu l-ġiem ta' ħajtu
 Bil-ferħ timlielu 'l ruħu:
 Ma jridx band' oħra jfittex hena oħla.
 Għalih, uliedu: d-dinja b'kulma fiha.
 Taf il-ġħaliex? Għax jaf jgħix b'dak li għandu.
 U b'li m'għandux, bis-sabar jikkuntenta.
 Li kieku l-bniedem jaġħraf l-ġħatx irazzan:
 Il-ġħatx li jikseb iżjed;
 Il-ġħatx li jrekken dejjem:
 Id-dudu li jgerrimlu bil-mod qalbu.
 Ma jintebahx bin-nassa li jkun daħal
 Jew f'liema jasar waqa'.
 Waqt li jistinka jaqta' għatx xewqatu,
 Ikun iqanqal fih għatx xewqat godda.
 Imbierek min jaf jgħix b'dak biss li għandu!
 Nithassrek. Giacomo, għax int ridt tixrob,
 Ridt minn ċkunitek tibra'
 Il-baħar t'għerf id-dinja;
 U l-veru għerf m'għarafx kif tista' tiksbu.
 Filwaqt li r-r'ġhaj, bla kotba w qajla jaqra,
 Tgħallem kif ħieni jgħix fil-qagħda tiegħu.
 X'jiswielek, għid, li bikri għarraqt saħħtek
 Biex xrobt, u skirt, b'kitbiet l-għorrief t'Atene
 Jew bil-kittieba kbar tal-belt ta' Ruma?
 Għalfejn int shart l-iljieli,
 Ngħalaqt dak il-ħin twil fi dlam kamartek?
 F'dinja oħra qalbek għexet
 U qisha ntebqet għall-imħabba bnina.
 Int li tkixxift w għarbilt il-għerf tal-bniedem

Missek taf aħjar minni
 Is-sebħ, il-ġmiel u l-kobor
 Ta' Min halaqna u l-ġherf kbir ta' hidmietu!
 Ir-r'għaj dan malajr għarfu.
 Le, mhux f'kitbiet il-bniedem,
 Izda fil-Ktieb li naqxet,
 Bi lwien, xbihat, mill-isbaħ,
 Id il-Ħallieq fid-dinja, u fil-hajja.
 Għax tishet, Giacomo, t-tbatija u l-ġhomor?
 Sa wsalt biex tmaqdar, tkasbar jum twelidek.
 Nagħdrek. Hekk għamel Ġobb li kull gwaj garrab:
 Tilef 'l uliedu, il-bhejjem u l-ġid kollu;
 Min f'saħħtu safa mwarrab għal fuq miżbla
 Minn ħbiebu wkoll minn martu.
 Wara li bħalek sehet jum twelidu¹
 U xtaq li miet fil-ġuf ta' mħabbet ommu,
 Sabiex fit-trab jintesa
 Mas-slaten kbar ta' qablu;
 'mma f'ruħu zamm is-sabar
 U t-tama fi twemmin il-Ħallieq tiegħu,
 Għax miegħu kien sa jmur jithenna għal dejjem.²
 Iblah! Insejt li hekk minn awl id-dinja
 Miktub kien dejjem li kull ġid u hena
 Jitnisslu jew jitwiellu fit-tbatija:
 Il-qamħa fl-art titnawwar qabel ttribbet³
 Biex wara trodd is-sbula b'qamħ bil-mija.
 Qabel 'l uliedha twelled l-omm trid tbatija;
 Wara, l-ferħ tagħha jisboq kull tbatija⁴
 U qalbha tfur bil-hena
 X'hin tilmaħ lilha nfisha,
 Bħal meta tħares f'mera,
 Demm demmha u laħamha,
 Fil-hlejqa l-ġdida tagħha
 Fid-dinja tiegħu mkienha.
 Hi tifraħ meta għajjena ttemm ħajjitha
 Għax qdiet 'il dmirha sewwa:

(1) Ara *Ktieb ta' Ġobb*: III: 13 u X: 18.

(2) *Ġobb XIX*: 26 u 27.

(3) *Ġwann XII*: 24.

(4) *Ġwann XVI*: 21.

Isimha jgħix warajha
U fil-Ħallieq issib mistrieħ bla biża'.
Jum it-twelid , għad li f'x'uħud inissel
Xi bikja, mewt, tbatija,
Aktarx lill-kotra jagħti
Xi hena, gid, tgawdija.
U jiena nżid mal-bqija:
Taħt kull għamla jew qagħda,
Ġo l-għar jew fil-benniena,
Hieni jum it-twelid għal min jitwieled!
Jum aktar hieni għal min tah il-ħajja!

Siena, l-Italja
1 ta' Awissu, 1971

Gżira, Malta
25 ta' Jannar 1991

Brother Michael Buttigieg fsc.

Tifkira ta' Żewġ Assedji

Taħdita li saret f'Għawdex, nhar it-8 ta' Settembru, 1990

Joe Zammit Ciantar

Onorevoli Ministru, Ħuti Għawdxin,

Inġbarna hawnhekk illum biex niċcelebraw Jum Nazzjonali, Festa Nazzjonali; il-jum huwa t-8 ta' Settembru; il-festa hija l-Vitorja – ir-Rebħa – festa nazzjonali.

Għax illum, il-Maltin u l-Għawdxin, bhala poplu ninghaqdu u niċcelebraw flimkien festa waħda, l-istess festa. U dan l-istess poplu - li jaf jaħseb, jaf jaħdem, jaf ibati, jaf iħenn; jaf ikun qalbu tajba imma m'hux gwejjef, jaf jilqa' lil kulhadd imma m'hux lest iħalli lil min jabbuża bih, jaf jirrispetta lil min imexxih imma m'hux lest iħalli lil min ikasbru - illum qiegħed jiċcelebra wkoll il-festa tat-twelid ta' Marija Bambina.

Jiġifieri f'dan il-jum, il-poplu Malti qiegħed qabel xejn juri li għandu rrispett lejn l-imġhoddi, qiegħed juri li jaf ikun ċivili u jagħti s-sehem tiegħu f'komunità li qiegħda tiffestegġja, u anki jekk forsi mhux dejjem konxju - jaf jaġixxi, jaf iġib ruħu bhala poplu b'identità tiegħu, poplu li filwaqt li jaċċetta li hu żgħir fid-daqs, hu kburi li hu Malti u jaf jirrispetta u jistenna li jkun rrispettat u stmat bhala Malti. Jiġifieri wkoll, li dan il-poplu, għalkemm ħafna drabi jaljena ruħu, jinsa u jwarrab id-din tiegħu, huwa konxju li t-twemmin tiegħu huwa fis-Sema, jaf li r-refuġju tiegħu jsibu fis-Sema, jaf li t-tama tiegħu qiegħda fis-Sema u jaf li l-aħħar serħan u mistrieh tiegħu huma biss fis-Sema.

★ ★ ★

Jiena nemmen illi kieku kellna nieqfu naħsbu u niddiskutu biss dwar dawn l-aspetti tal-festa ta' llum niehdu s-siġhat, u kulhadd, skond is-somma ta' l-esperjenzi tiegħu, isib xi jgħid biex japprezza din il-festa u juri li tassew tisthoq il-ġieh ta' waħda nazzjonali.

Ma jiniex biħsiebni ntawwal f'dan id-diskors tiegħi ta' llum. Qabel xejn ingħatajt biss ftit minuti għal dan id-diskors. Imma fuq kollox irrid nirrispetta l-programm u lilkom, Onorevoli Ministru u ħuti Għawdxin, billi ma nabbużax mill-paċenzja u l-attenzjoni tagħkom. U allura nillimita l-ftit hin li għandi għal ħsibijiet żgħar dwar dawn l-aspetti tal-festa nazzjonali tat-8 ta' Settembru.

Mis-sena l-oħra, it-8 ta' Settembru saret waħda mill-Festi Nazzjonali

b'rizoluzzjoni mgħoddija mill-Parlament Malti, b'approvazzjoni unanima, għalina l-Maltin.

Settembru jfakkarna f'diversi grajjiet; imma din id-data tfakkarna l-aktar f'zewġ rebhiet kbar; tfakkarna fir-rebħa ta' dak li baqa' jissemma l-Assedju l-Kbir ta' l-1565 - assedju li fih il-Maltin missirijietna tqatlu spalla ma' spalla mal-kavallieri ta' San Ġwann biex rebħu fuq it-Torok li dik il-ħabta kienu theddida għall-paċi u l-Kristjaneżmu fl-Ewropa u tfakkarna wkoll fir-rebħa ta' l-aħħar gwerra dinjija (1939 - 45), meta l-Maltin missirijietna ġġieldu spalla ma' spalla ma' l-Inglizi kontra l-faxxiżmu u n-nażiżmu li kienu qegħdin jieħdu d-dimensjoni ta' theddida kbira għad-demokrazija fl-Ewropa.

Fl-annali ta' l-istorja tagħna, l-Assedju l-Kbir jeħodna lura b'425 sena. U għalhekk iridu jkunu l-kotba li fis-snin tarija ta' ħajjitna fl-iskola jlaqqgħuna ma' dawn iż-żminijiet mgħoddija, u, naturalment wara għarfien xieraq, ikatru fina apprezzament tal-grajjiet imdemma li xhieda tagħhom biss huma l-korazzi tal-ġellieda li nsibu fil-mużewijiet tagħna u t-torrijiet u s-swar li għadhom jindokraw lil xtutna u jdawru l-bliet ewlenin tagħna.

Ħafna u ħafna huma l-kittieba Maltin u barranin li kitbu dwar l-Assedju l-Kbir ta' l-1565. U bosta huma l-poeti Maltin, mejtin u ħajjin, li kitbu dwar u faħħru l-qlubija tal-Maltin missirijietna, dejjem b'sens ta' apprezzament għall-imġhoddi, dejjem b'sens ta' qima lejn Malta tagħhom u tagħna, dejjem b'sens ta' dmir li jhossu li għandhom ikatru fil-Maltin ta' żmienhom kuxjenza ta' identità. U għalhekk huwa għajb għal min ma jafx grajjiet pajjiżu, u huwa għajb għal min ma jhux interess iġhallem l-istorja.

Fit-taħdita li kien għamel għat-Tifkira ta' l-Assedju l-Kbir (biss) fl-1933, f'Għawdex, il-Professor Ġużè Aquilina kien qal:

“ . . . illum sejhilitna n-Nazzjon, għaliex timliena bl-ispiritu nadif tal-kobor tagħna, b'patrijottizmu sincier u shiħ, li jerfagħna bl-imħabba lejn pajjiżna mingħajr ma jbellahna billi jgagħlna nobogħdu pajjiżi oħra, jew ninfexxu fit-tmaqdir tagħhom. Bi ħsara kbira, hu patrijottizmu bħal dan, tbaqbiq ta' rjus maħkumin mid-den, li f'dawn iż-żminijiet (1933) qed iressaq iċ-ċiviltà ta' l-Ewropa lejn qabarha, hu patrijottizmu ta' din l-għamla li qed irewwaħ il-ġamar ta' gwerra li lllum jew għada għad tista' tiknes u tħarbat id-dinja kollha u triegħex lil Dak il-Bniedem-Alla li ppriedka lill-ġnus il-għaqda ta' bejn l-aħwa mad-dinja kollha, il-ħbiberija internazzjonali.”

Sitt snin biss wara dan id-diskors, faqqgħet il-gwerra mbassra. Kienet gwerra kiefra. Kienet gwerra li gābet magħha qirda li qatt stajna noholmu bħalha qabel. Kienet gwerra li dewqitna t-toghma qarsa tal-herba tal-bomba atomika. Kienet gwerra li suppost għallmitna xi jgħib il-ġlied bejn il-popli, xi jsarrfu n-nuqqas ta' ftehim u l-firda bejn il-popli. Kienet gwerra li suppost tghallimna xi frott tagħti l-kilba għall-poter u kemm hija perikoluża s-setgħa f'idejn min huwa despotiku u m'għandux rispett lejn il-persuna umana.

Kien preċiżament il-jum it-8 ta' Settembru 1943. Kienu diġà ntilfu ħafna u ħafna ħajjiet ta' Maltin fil-gwerra li kienet gā ilha sejra għal ftit aktar minn tliet snin. Fil-gzejjer tagħna, il-Maltin u l-Għawdxin kienu qegħdin jiċcelebraw il-festa tat-twelid ta' Marija Vergni; il-Bambina.

Fl-Isla, il-poplu ngabar f'purċissjoni ta' talb u qima. Ċelebrant ewlieni kien Mons. Manwel Galea, l-Isqof Awżiljari ta' Malta. Fost in-nies kien hemm ukoll l-Ammirall Mackenzie u l-mara tiegħu. Il-baned *Beland* (taż-Żejtun), *Maria Mater Gratiae* (ta' Ħaż-Żabbar) u *De Paule* (ta' Raħal Ġdid) kienu qegħdin idoqqu marċijiet huma u għaddejjin bl-istatwa ta' Marija Bambina, f'toroq imnaddfa apposta u miksija fjuri kif konna niks u fi tfulitna minn fejn tghaddi l-purċissjoni ta' *Corpus Christi*. F'daqqa waħda, minn fuq *loudspeaker* ta' vapur fil-Marina nstema' lehen jagħti l-aħbar li l-Italja ċediet. Aktar tard, fil-kappella ta' San Filippu, l-Arcipriet ta' l-Isla, il-Kanonku Emmanwel Brinċat tela' fuq il-pulptu u qara lin-nies in-nota li kien għaddielu l-istess Ammirall Mackenzie:

"The admiral superintendent would like you to know that the Italian Armed Forces have surrendered unconditionally today and he feels that it is a great tribute to Malta that this has taken place on the occasion of Our Lady of Victories."

Għal Malta u l-Maltin il-gwerra kienet spiċċat. Għal Malta u l-Maltin kienet sehħet rebħa fuq assedju iehor. Għal Malta u l-Maltin il-Madonna kienet reggħet tat is-sehem tagħha u għenet fir-rebħa fuq l-għadu.

Għal uħud minna hawn preżenti, it-tifkira ta' din ir-rebħa hija esperjenza li garrbu fl-ewwel persuna; hija esperjenza li garrbu mill-qrib bit-tensjoni, bil-biża', bit-tbatija, bit-taqtigh il-qalb, bil-biki, bit-tama fit-talb, u bil-ferħ u r-radd ta' ħajr lil Alla u 'l Marija Bambina. Għal oħrajn kienet rebħa fuq il-mewt - rebħa li fissret ħajja.

Għaż-zgħażaġh ta' llum ir-rebħa hija grajja li dwarha qraw u raw u għadhom jaraw films li jippruvaw iżommu għal dejjem quddiem

għajnejna l-kruha tal-gwerra u l-biża' ta' l-olokawst li żgur iġġib magħha gwerra oħra.

Għalkemm għar-rebħa fuq it-Torok ma nafux mill-qrib x'garrbu l-Maltin missirijietna, nistgħu nobsru billi nqabblu ma' dak li garrbu whud minna hawnhekk preżenti u l-ġenituri tagħna fit-tieni Gwerra Dinjija. U jekk il-Forzi Armati Ingliżi kellhom bi hteġa bżonn l-għajjnuna tal-Maltin u l-Ghawdxin għall-kisba tar-rebħa fl-aħħar gwerra dinjija, nistgħu nobsru kemm kellhom bżonn ukoll ta' l-għajjnuna tal-Maltin, il-kavallieri ta' l-Ordni ta' San Ġwann, fl-Assedju l-Kbir, meta dawn kienu ilhom biss hawn fostna ftit snin. U jekk ir-rebħa fuq it-Torok ma gietx biss għall-kavallieri u l-Ewropa imma giet ukoll għall-Maltin, hekk ukoll ir-rebħa tal-Forzi Alleati fuq il-faxxiżmu u nazizmu giet ukoll għalina l-Maltin.

Għax fl-għaqda hemm is-saħħa. U fl-istorja mqallba tal-poplu Malti tagħna jidheru haġna l-għaqda u s-saħħa tal-Maltin.

Kienet l-għaqda fost in-nies ta' żmien il-preistorja li wasslet għall-bini tat-tempji - l-eqdem fid-dinja tagħna - tempji li għadhom sa llum isahħru lilna u lil min jiġi jżurna, tempji xhieda ta' għaqda, ftehim, saħħa u fuq kolloxx ta' twemmin li mhux kolloxx jispiċċa mal-mewt. Kienet l-għaqda ta' missirijietna Maltin li tat l-għajjnuna u laqgħet fostna lil San Pawl, lil San Luqa u n-nies li kellhom magħhom fin-nawfragju. Kienet ir-rieda annuna li wasslet lill-Maltin missirijietna jghinu fit-tkeċċija ta' l-aħħar Għarab minn fostna u jaċċettaw bil-ferħa l-hakkiema ġodda Ewropej. U kienet l-għaqda wkoll fost il-Maltin missirijietna li wasslet li fi żmien ta' prova jehduha kontra l-hakkiema barranin u li jagħtu saħansitra ġidhom għall-fidwa ta' Malta stess minn taħt Monroj.

Meta nġaqdu, il-Maltin missirijietna rmexxielhom jehduha kontra s-saħħa tal-Francizi. Is-saħħa u l-għaqda fil-fehma fost il-Maltin wasslu l-ewwel għall-kisba tas-Self Government fl-1921, imbagħad għall-Indipendenza fl-1964 u għas-sedqa ta' pajjiżna f'Repubblika fl-1974. Kienet ukoll l-għaqda fostna l-Maltin u Ghawdxin li biha stajna nagħtu waħda mill-isbaħ merħbiet li qatt kellu s-successur ta' Pietru, il-Papa Ġwanni Pawlu II fostna, ftit xhur ilu. U trid u għad tkun ukoll din l-għaqda bejnietna - għaqda mingħajr ix-xkiel ta' l-għamad tal-passjoni li għada pitgħada twassal biex inkunu l-poplu Malti, b'identità Maltija, poplu fost iż-żgħar, fi hdan il-Komunità tal-Ġnus Ewropej.

F'din l-għaqda biss nuru li aħna nazzjon. F'din l-għaqda biss nuru li aħna poplu matur.

Kull wieħed minna għandu l-fehmiet tiegħu. Imma bħala poplu Malti aħna poplu wieħed; aħna Maltin qabel ma aħna Nazzjonalisti jew Laburisti. U bħala poplu Malti aħna ma' kulhadd u kontra hadd. Għax weħidna nitkissru wieħed wieħed u waħda waħda; imma flimkien naslu fejn irridu.

Jekk il-ġrajjiċet li qegħdin infakkru llum iġhallmuna ħafna, iġhallmuna żgur li kontra t-theddid ta' l-egoizmu - hi liema hi s-sura li jieħu dan l-egoizmu u huwa ġej minn fejn ġej l-egoizmu, - aħna l-Maltin u l-Għawdxin, minn qaddisna, għandna ħabta ninsew x'jifridna u x'jagħmilna raħli, belti u l-bqija, u nsibu kif ningħaqdu f'poplu Malti matur, li jaf ifittex il-ġid għalih u għal pajjiżu. U f'din il-maturità aħna nidhru fuq kollox li aħna nsara.

Dawn huma ftit mill-ħsibijiet li jqanqal fina dan il-Jum Nazzjonali tat-8 ta' Settembru li qegħdin niċcelebraw illum.

Nota editorjali: Tkun haġa xierqa li bħalma jsir bit-taħditiet li jsiru f'Malta, it-taħdita li ssir f'Għawdex għal din il-festa, tkun mitbugħa wkoll.

Vassalli – It-Tnissil Ta' Kuxjenza Nazżjonali Maltija

Oliver Friggieri

Il-mistoqsija li aktarx ma jistax jaħrab minnha kull min jistħarreg xi aspekk jew ieħor tal-kultura Maltija hi din: minkejja li l-gżira hi art qadima bi grajja magħrufa qadima, minn meta 'l hawn nistgħu nġhidu li l-Maltin kisbu kuxjenza komunitarja waħda li tressaqhom lejn il-kwalifika ta' nazżjon mifhum fis-sens modern? Minhabba l-limiti ġeografiċi, numeriċi u politiċi, Malta ftit li xejn setgħet tikseb dan is-sens mingħajr l-imbuttatura ta' mentalità miġjuba minn artijiet li sawrulha l-identità mħallta tagħha ta' gżira mediterranea. Jekk is-sens ta' nazżjonalità ma kellux għalfejn jitbiddel f'kuxjenza attiva fil-każ ta' artijiet kbar li kellhom, ftit jew wisq, il-ħakma fuqhom infuqhom, fil-każ ta' art ċkejna merħija f'idejn il-barranin, dan is-sens jew ma kienx jinħass il-bżonn tiegħu (jekk kien jeżisti), jew jekk kien jeżisti, kien haġa waħda mal-preżenza kulturali u politika barranija. Tant hu minnu li għal żmien twil dak li tqies Malti hu, bil-kriterji differenti ta' llum u għal-lum, barrani jew importat. Għal żmienu, jekk ma rridux inneżżgħu lil Malta ta' missirijietna l-qodma minn kull hjiel ta' ruħ haġja, dak għandu jitqies bħala wirt lokali, hu liema hu n-nisel tiegħu.

Ir-Romantiċiżmu – għarfien tar-ruħ tal-poplu

Għal sekli sħaħ ezistiet id-distinzjoni bejn kultura għolja u kultura baxxa, kultura mirquma u kultura popolari. Herder innifsu saħaq fuq l-għażla fundamentali bejn il-*kunstpoesie* (il-poezija ta' l-arti) u n-*naturpoesie* (il-poezija tan-natura). L-ewwel waħda hi l-prodott iffurmat tajjeb tal-kultura u tar-riflessjoni matura, waqt li t-tieni waħda hi l-lehen intimu u spontanju tal-qalb. Fil-kwadru Malti, l-għażla hi, ffit jew wisq, dik li hemm bejn it-Taljan (miktub minn klassi edukata) u l-Malti (miħaddet minn kotra mhux edukata). Il-poplu kien wieħed, iżda l-espressjonijiet tnejn. Ir-Romantiċiżmu ried iseddaq l-importanza ewlenija ta' kulma hu popolari, u jekk jista' jkun, jintegra miegħu dak li hu kolt fis-sens dejjaq. Dan hu li ġara fl-epoka tar-Romantiċiżmu: id-distanza bejn iż-żewġ estremi bdiet tingheleb, il-kriterji tbiddu, u wasal il-waqt tal-kixfa ta' l-identità tal-wirt indigenu, mhux stmat tal-poplu. Hawn jidhol Mikiel Anton Vassalli (1764-1829),

Malti aġġornat fix-xejriet Ewropej ta' żmienu, konxju għall-aħħar ta' Malta bħala parti minn kontinent u mhux bħala blata maqtuġha għaliha. B'dan il-mod hu l-ewwel pjanifikatur tal-programm li kellu jseħh aktar tard: l-integrazzjoni taż-żewġ mezz ta' espressjoni (kultura għanja Taljana u kultura popolari Maltija) biex jingħata bidu għall-ħolqien ta' kultura li, waqt li tibqa' l-espressjoni tal-komunità kollha, ittella' fil-wiċċ l-aspetti mwarribin, u awtentici, tal-kotra popolari. Hu l-waqt storiku meta l-esperjenzi kbar ta' l-Illuminiżmu u tar-Romantiċiżmu (imġarrba b'riħet il-preżenza kulturali Taljana fil-gżira) setgħu jwasslu għat-tiġdid mitlub mill-mentalità Ewropea l-ġdida.

Bil-mod il-mod ir-Romantiċiżmu, li beda jiehu sura għalih minn madwar nofs is-seklu tmintax sakemm immatura fis-seklu dsatax, beda jintroduċi viżjoni ġdida, radikali, tal-ħajja. Għal sekli shaħ il-qima ta' l-Ewropej moderni lejn il-Greċja u lejn Ruma tal-qedem biddlu l-kultura f'devozzjoni rassenjata li timita u ma tffitixx it-trawwim ta' persunalità nazzjonali. Dan wassal, b'mod u b'ieħor, għall-għaqda Ewropea fuq il-livell kulturali. Għar-romantiku, għall-kuntrarju, l-individwalità – tal-bniedem bħala xi hadd u bħala ċittadin – saret il-qofol. Mill-programm ta' tixrid kulturali mfassal mill-Illuministi, ir-Romantiċiżmu ħa t-tajeb li hemm fil-prinċipju tad-demokratizzazzjoni tal-kultura, sakemm it-twemmin fil-poplu sar reliġjon u l-ideal tal-ħelsien tbiddel fi pjan ta' fidwa għan-nazzjonijiet mhux-ħiensa. Kollox beda jdur madwar il-kunċett ta' patrija, u tweled in-nazzjonalizmu, bħala teorija u bħala prassi.

Bis-saħħa tal-preżenza kulturali Taljana f'Malta, li għal sekli shaħ tqieset bħala l-kultura tal-gżira u trawmet fi hđanha l-ħidma tal-Maltin f'bosta oqsma (l-arti, il-letteratura, l-arkitettura, l-ilsien ufficjali u kulturali, bosta drawwiet soċjali u oħrajn), dan is-sens ta' fidi fin-nazzjon daħal f'Malta wkoll. Fil-viżjoni ta' Mazzini dan kellu jingabar f'żewġ emblemi: *Dio e il Popolo*. M'hemmx poplu mingħajr Alla u m'hemmx tifsira ta' Alla mingħajr poplu; l-astratt kellu jsir konkret, u dan jagħraf ruħu fl-astratt. Fi żmien ir-Risorgiment Taljan, li l-gżira ħadet sehem shiħ u ħaj fiħ (bejn wieħed u ieħor bejn l-1804 u l-1860), dan is-sentiment kiber sakemm wassal għal żewġ kisbiet importanti: (i) il-bidu organizzat tal-ħidma direttament politika tal-Maltin bħala Maltin, immexxija mill-kawża ta' emancipazzjoni kostituzzjonali; (ii) l-għarfien ta' l-ilsien Malti, bħala l-espressjoni tal-poplu, u t-tiswir ta' letteratura bil-Malti skond l-istess xejriet ta' kontenut u ta' forma tal-letteratura tradizzjonali tal-gżira miktuba bit-Taljan, u issa aġġornata skond valuri godda. Il-punt tar-riferiment il-ġdid fil-każ ta' din it-tieni

kisba kien id-dhul ta' vizjoni ġdida tal-ħajja, li ddur madwar ir-religjon tal-patrija. Għalhekk il-wirt tradizzjonali u l-wirt modern – ir-Romantiċiżmu – thalltu flimkien biex illum nistgħu nħarsu lejn il-ġrajja letterarja Maltija bħala mogħdija waħda mill-wirt rinaxximentali, neo-klassiku, għall-wirt romantiku. Mill-vizjoni tal-bniedem bħala bniedem, il-kultura setgħet tgħaddi għall-vizjoni tal-bniedem bħala ċittadin li, skond Mazzini, għandu l-jedd ta' patrija u d-dmir li jaħdem għaliha.

L-identità storika ta' Vassalli

Il-ħabbâr ta' din il-kuxjenza radikali, li maż-żmien tbiddlet f'moviment ta' nazzjonalizmu fuq il-pjan politiku u fuq il-pjan kulturali (l-aktar letterarju), hu Vassalli. Jiġi fil-bidu tal-mixja twila li għamlet Malta matul perijodu mqalleb u ħaj, żmien ta' għarfien ta' individwalità territorjali, mibnija fuq fehmiet sodi ta' storja, kultura u pjanifikazzjoni politika ribelli. Meta wieħed jifhem li n-nazzjonalizmu romantiku, l-aktar f'art bħall-Italja, xandar b'importanza kbira l-għarfien u l-użu tal-lingwa nazzjonali bħala għodda siewja ta' għaqda popolari, wieħed jifhem minnufih għala Vassalli, skond ix-xejriet ta' żmienu, saħaq daqshekk fuq il-ħtieġa ta' l-iżvilupp tal-Malti u lemaħ fih valuri li jmorru ħafna lil hinn mill-konsiderazzjonijiet lingwistiċi ta' llum. Min-naħa l-oħra, jekk lingwa kienet tfisser nazzjon, kif għallmu bosta ħassieba u kittieba romantiċi, l-għarfien tal-lingwa ma jibqax esperjenza maqtugħa għaliha weħidha ta' studjuż, iżda jinfetaħ u jieħu wkoll xejriet političi diretti. (Tant hu minnu li l-kwistjoni tal-lingwa bejn il-Maltin u l-Ingliżi kellha mhux biss tkun punt ċentrali iżda tissarraf fi ġlieda bejn id-dinjità u l-impożizzjoni; l-istorja turi li, għal għadd ta' raġunijiet, kien għadu kmieni li l-Maltin jidhru quddiem l-Ingliżi b'lingwa li kien għad ma kellha ebda dinjità kulturali, bħalma kien il-Malti).

Ir-Romantiċiżmu hu storiċista; fuq is-sisien ta' l-imghoddi ried jibni l-fidwa tal-preżent. U l-ilsien Malti, meqjus bħala monument ta' qedem, kif isejjaħlu Vassalli, seta' jitbiddel f'emblema ta' għaqda fil-preżent u fi standard ta' kburija storika. Iżda l-kuxjenza popolari ma kinitx imhejjija għal dan. Il-Malti kien għadu nieqes minn letteratura decenti, u l-ilsien kien għad jonqsu saħansitra ortografija normalizzata. L-istħarriġ lingwistiku ta' Vassalli, għalhekk, hu sforz serju u qalbieni ta' taħriġ fil-fiduċja tan-nazzjon. Fil-fatt, Vassalli jitkellem sa mill-1796 dwar il-Malti bħala lsien nazzjonali daqskemm jitkellem dwar Malta bħala nazzjon. Il-kitba kotrana tiegħu bit-Taljan

dwar il-Malti turi, fl-istess ħin, is-sintesi aġġornata għal żmien u bejn il-sien ta' kultura (it-Taljan) u lsien popolari (il-Malti). Dawn l-isforzi xjentifiċi huma l-bidu tal-ħidma twila li kellha twassal biex l-ilsien jingħata għarfien uffiċjali, jasal li jikseb il-post ta' lsien kulturali ewlieni tal-ġemgħa Maltija kollha u jitbiddel f'għodda mirquma ta' letteratura tajba. Fl-istess mogħdija jidhlu l-figuri ewlenin li ġew warajh u li raw il-ħtieġa tal-kontinwità fl-evoluzzjoni kulturali (u għalhekk anki politika) tal-gżira. Minn Ġan Anton Vassallo (1817-1868) sa Ġużè Muscat Azzopardi (1853-1927) sa Dun Karm (1871-1961) sa Ninu Cremona (1880-1972) u l-oħrajn kollha li bnew il-letteratura bil-Malti fuq is-sisien tal-preżenza bikrija tagħhom fil-letteratura lokali bit-Taljan, hemm mixja twila waħda li waslet għall-adulterza moderna mingħajr ma setgħet tiċhad it-tfulija storika.

Bħall-erwieħ romantiki kollha, Vassalli ntebah li l-aqwa dawl ta' pajjiż jinsab fil-kultura tiegħu. Hu għallem li ma hemmx mixja politika mingħajr mixja kulturali, u l-iżjed lingwistika u letterarja. Dan ukoll hu wirt illuministik u romantiku, żewġ kulturi li integraw b'saħħa kbira lill-kelma u l-arti tagħha fil-kumpless tal-ħajja ċivili u politika. Minħabba li l-kuxjenza kulturali trid tiġi qabel, bħala mezz, hu żvolġa dan il-programm ta' tixrid ta' fehmiyet dwar il-lingwa u l-kultura tagħha. Maż-żmien, il-kittieba Maltin, imnebbhin mill-iżvolġiment politiku, żvolġew huma wkoll letteratura li tat sehem ta' fejda kbira fit-tiswir ta' vizjoni tal-patrija. Għall-ewwel darba l-kittieba skoprew il-bixra storika vera tal-gżira billi kantaw il-ġrajja, il-pajsagg, id-drawwiet, it-tbātijiet u l-ideali mghoddija u preżenti ta' poplu f'qagħda kolonjali. Sa mill-1783 Vassalli ħaseb f'din id-direzzjoni wkoll, meta beda jiġbor għajdut u qwiell tal-poplu biex minnhom joħroġ il-karattru tal-komunità. F'*Motti, aforismi e proverbi maltesi* (Malta, 1828), Vassalli fittex li jinterpreta l-identità popolari skond kif il-kotra taħseb u mbaġħad tirrifletti bil-għaqal f'sentenzi li jintirtu minn nisel għal iehor u li jiġbru fihom l-għerf tal-poplu li ma jinqediex bil-kelma miktuba. Minn tradizzjoni mithaddta huwa qieghed ifittex li jgħaddi lil Malta għal tradizzjoni miktuba; hu programm ta' rikostruzzjoni u salvataġġ ta' wirt qadim u mwarrab li l-istudjuż se jagħtih id-dinjità li kien kiseb diġà f'artijiet oħrajn fejn l-ideoloġija romantika kienet wasslet diġà għal dan l-għarfien ġdid taż-żminijiet imghoddija. Bis-saħħa ta' għanjiet, qwiell u espressjonijiet popolari tipiċi oħra, ir-Romantiċiżmu tella' fil-wiċċ il-wirt tradizzjonali li l-kultura mirquma ta' qabel, l-aktar fid-dell tar-Rinaxximent, ma tatux attenzjoni u valur.

Hi dejjem kuxjenza waħda li tmexxi lil Vassalli fil-kitbiet tiegħu, hi l-kuxjenza ta' intellettuali li jagħraf in-nisel tiegħu fil-kultura popolari waqt li jgħarbilha fid-dawl tal-kultura mirquma ġdida li issa bdiet ittella' fil-wiċċ għad-dawl tad-dinjità dak kollu li għal żmien twil tħalla fil-qiegħ, għad-dlam ta' l-għajb. Il-każ ta' Malta jistieden għallinqas żewġ riflessjonijiet: (a) il-qagħda tal-kultura Maltija kienet dik li kienet għaliex anki f'artijiet kbar il-kultura popolari kienet imħollija tikber weħidha, imbiegħda mill-kultura mirquma, jew aħjar mill-arti ta' siwi estetiku magħruf; (b) il-kultura Maltija kienet il-kultura ta' kolonja li kellha tgħix fid-dell ta' kultura kontinentali għolja u meqjuma. Għalhekk Malta kellha l-problema "żejda" ta' bilingwiżmu li kien jissarraf ukoll f'duwalizmu kulturali: il-kultura ta' nisel Taljan jew Taljana kienet għolja, waqt li l-kultura Maltija, imfijsra bil-Malti minn min ma kienx jaf ilsna oħra, kienet meqjusa bhala inferjuri jew nieqsa mis-siwi u mid-dinjità. Vassalli, bis-saħħa tal-fehmiet agġornati li kiseb minn barra, jintroduċi l-medjazzjoni ġdida bejn iż-żewġ nāhiet imbiegħda tal-kwadru kollu. Dan hu l-qofol tal-ħsieb tiegħu mfisser fl-1796,¹ għad li hi dejjem mentalità waħda li sserrep fix-xogħlijiet l-oħra tiegħu.

Bil-kejl tal-ġrajja Maltija, Vassalli jista' jitqies bhala l-ħolqa li tagħlaq l-epoka l-qadima u tiftaħ l-epoka l-ġdida. Minn warajh 'il quddiem il-pass tal-mixja Maltija lejn kuxjenza nazzjonali beda jitqawwa b'ritmu konsistenti, il-fiduċja li żera' Vassalli ssoktat tikber sakemm ħadet l-għamliet organizzati li nafu bihom fuq il-livell tal-ħidma politika u fuq il-livell ta' kitba bil-Malti b'argument Malti wkoll.

Il-bniedem

Il-persunalità kumplessa ta' Vassalli tgħaqqad flimkien, f'nisġa individwali waħda, lil bniedem li ħaseb ma' bniedem li ħadem. Hi ħidma kemm intellettuali u kemm fiżika, li tbiddel lill-ħajja tiegħu f'mixja mgħaġġla waħda lejn xi għamla ta' għarfien, kemm personali u kemm nazzjonali. Ir-ritmu li jikkarakterizza lil ħajtu mqanqla huwa mnissel minn xewqa li kibret miegħu biex iċaqlaq u jbidel il-qagħda

1 Il-fehmiet ewlenin ta' Vassalli li juruh bhala ħassieb u studjuż li jara raba shiħa bejn l-iżvilupp ta' l-edukazzjoni bil-Malti u l-iżvilupp politiku tan-nazzjon jinsabu f'"Discorso Preliminare", *Ktieb il-Kliem Malti*, Roma, A. Fulgonio, 1796, pp. VII-XLIII.

li trabba fiha fil-pajjiż. Il-ħsieb tiegħu, bil-qisien Maltin ta' żmienu, huwa radikali għal kollox, u dan kien ifisser li ma setax jiftiehem minnufih jew minn bosta. Il-bidla li jipproponi tmiss lill-istrutturi, waqt li l-fehmiet li jintroduċi jitolbu għarfien mill-kotra, li kienet għadha mhux biss sajma minnhom iżda saħansitra sajma mill-mezzi li bihom setgħet tasal biex issir taf bihom.

Madankollu, l-azzjoni ta' Vassalli tiftiehem minnufih jekk titqiegħed fi ħdan il-kwadru kontinentali. Miftuħ għall-għerf, mogħni bl-għarfien tal-Latin u tat-Taljan, midħla tad-dinja ta' barra, Vassalli jiehu sehem sħiħ u ħaj fil-kuxjenza moderna tas-sekli tmintax u dsatax, waqt li jilmaħ il-ħtieġa u l-possibbiltà li din il-kuxjenza tixtered f'Malta wkoll. Kien għad jonqos kemm il-kuxjenza kif ukoll l-istrumenti meħtieġa biex dik il-kuxjenza tingharaf. Kien iżjed iebes l-ideal tiegħu li jara lil din il-kuxjenza, jekk tasal biex tingharaf, tithaddan kemm mill-istrutturi u kemm mill-kotra.

Dan hu li jfisser għala Vassalli kiteb dwar il-Malti bħala lsien nazzjonali, waqt li biex jagħmel dan inqeda bil-Latin u bit-Taljan. Huma ilsna li, fuq naħa, setgħu jagħtu dinjità lil persunalment bħala bniedem kolt li kien qiegħed ixandar il-ħtieġa u s-siwi tal-Malti fuq il-baži tat-thejjija persunali tiegħu fl-ilsna meqjuma fil-kontinent. Huma wkoll ilsna li, min-naħa l-oħra, setgħu jqanqlu l-kuxjenzi tan-nies tal-kultura, kemm f'Malta u kemm f'artijiet oħrajn. Huwa importanti wkoll il-fatt li Vassalli qiegħed jibda mill-bidu, jigifieri billi joffri sistema ortografika tal-Malti. Jidher sewwa li l-pjan tiegħu, indirizzat lil ħutu l-Maltin ta' żmienu kien mifhum minnu nnifsu wkoll bħala pjan li kellu jiehu ż-żmien biex iseħħ.

Huwa twieled Ħaż-Żebbuġ fil-5 ta' Mejju 1764, studja fis-Seminarju u mbaġħad tgħallem il-Filosofija, it-Teoloġija, il-Letteratura u Ilsna Orjentali f'Ruma. Fost il-ħidmiet tiegħu ta' min isemmi li kien fassal għamla ta' ftehim bejn l-Ordni tal-Kavallieri u l-artijiet tal-Lvant bil-ħsieb li jkun jista' joktor il-kummerċ tal-gżira, kif ukoll li xtaq it-twaqqif ta' Lingwa għall-Maltin fi ħdan l-Ordni. Il-ħidma tiegħu wasslilu biex jingħata sentenza ta' ħabs għal għomru, wara li nstab ħati li seraq splussivi u armi mill-Armerija ta' l-Ordni f'Ħal-Qormi. Wara xi żmien tharrab mill-Forti Rikażli u sab kenn f'Salerno. Tul iż-żmien li dam imbiegħed minn pajjiżu, Malta waqgħet f'idejn il-Frañċiżi u hu aktar tard inhatar ajjutant fil-Gwardja Nazzjonali.

Fir-rewwixta kontra l-Frañċiżi tkeċċa 'l barra mill-Belt u mbaġħad reġa' ntefa' l-ħabs minħabba suspetti li waqgħu fuqu u safa eżiljat f'Tunes. Il-bqija ta' ħajtu għaddieha fil-faqar kif tixhed il-qagħda tal-

familja tiegħu fi żmien mewtu fit-12 ta' Jannar 1829.²

Ittra miktuba madwar Marzu 1822 lill-Arcisqof Ferdinando Mattei li fiha jitolbu jgħinu minhabba l-qagħda fqira tiegħu tagħlaq b'dan il-kliem: "*L'oratore nonostante il gran travaglio che fece pei letterati e per la Patria nel comporre l'unico Dizionario maltese, si trova ridotto ad una continua fame e nudità, e senz' alcun mezzo, onde sollevarsi dallo stato di tanta miseria.*"³ Hi silta li turi l-qagħda li għab ruħu fiha dan l-ispirtu ribell li għex biex jara ħolma ta' ħajtu sseħħ, jġigifieri li l-gżira tagħraf l-ilsien nazzjonali tagħha u b'hekk tikseb kuxjenza tagħha nfisha bhala nazzjon.

Il-ħidma politika tiegħu, għalhekk, tidher imsieħba mal-kitba u ma' l-istudju; huma żewġ xejriet ta' persunalità waħda. Imgħammar kif kien b'fehmiert liberali li ssokta jżviluppa bis-saħħa tal-ġiri tiegħu barra minn Malta, Vassalli fehem sa minn kmieni r-rabta ċentrali bejn l-emanċipazzjoni kulturali u l-emanċipazzjoni politika.

Il-hsieb ta' Vassalli

Ix-xogħlijiet ewlenin tiegħu huma *Mylsen Phoenico-Punicum sive Grammatica Melitensis* (Ruma, 1791), *Ktieb il-Kliem Malti mfiesser bil-Latin u bit-Taljan sive Liber Dictionum Melitensium* jew *Vocabolario maltese recato nelle lingue latina e italiana* (Ruma A. Fulgonio, 1796), u *Motti, aforismi e proverbii maltesi* (Malta, 1828). Fil-ġrajja tal-qlib tat-testi Bibliċi hu wkoll importanti għall-*Quatuor Evangelia et Actus Apostolorum* (Londra, R. Watts, 1829).

Forsi mkien iżjed milli fil-kelmtejn li jintroduċu d-dizzjunarju msemmijin "Alla nazione maltese", ma jinħass qawwi l-ispirtu investigattiv ta' Vassalli, ruħ imqanqla u solitarja fil-ħemda kulturali ta' l-1796, bosta snin qabel ma kellu jseħħ iċ-ċaqliq b'riżq il-qawmien politiku u kulturali tal-gżira. Is-silta li turi l-aktar l-individwalità u l-herqa patrijottika tiegħu hi din: "*A niun altro che a Voi consacro la presente opera, perch'ella vi appartiene ne' principali suoi rapporti. A Voi la deggio unicamente dedicare, perchè descrive ed illustra il*

2 Għal tagħrif dettaljat dwar il-ħajja u l-ħidma tiegħu cfr. N. Cremona, *Vassalli u Żminijietu*, Malta, 1937 (it-tieni edizzjoni, Klabb Kotba Maltin, 1975).

3 Mużew tal-Katidral, Arkivju tal-Kurja Episkopali, Att Originali, cit. minn Ġ. Azzopardi, "Fames Dokumenti Ġodda fuq Mikiel Anton Vassalli", *Saġhtar*, 62, Marzu 1979, p.19.

*pregevol monumento della più antica favella che insin oggi avete conservato. Voi la riguarderete come vostra, perchè raccolta tra di voi medesimi da un vostro compatriotto. Voi più che altri formar potrete un'adequata idea e dare ragionato giudizio qualora con principj e discernimento esaminar vogliate le proprietà, qualità, e prerogative d'un idioma finora incolto ed ignoto. E siccome nel tessere questo Lessico o' avuto sempre innanzi gli occhi il comune vantaggio della mia Patria e le incessanti di lei brame; così ora nell'inviarvelo mi lusingo di poter appagare il voto universale... Voi intanti, o miei Concittadini, a' quali l'amor patrio ed i comuni vantaggi stanno più che altro a cuore, accettate di buon grado l'opera, che o' la sorte di presentarvi colla dolce lusinga di poter incontrare il vostro aggradimento, e di rendermi in tal guisa utile non solo alla Repubblica degl'eruditi, ma eziandio a Voi, a' vostri figli, ed ai più tardi nipoti, qualor vogliasi approfittare dell'opportunità di quest'opera. Vivete felici."*⁴

Dawn il-ħsibijiet, u l-izjed l-użu mtenni ta' kliem "ġdid" bħal *patria*, *concittadini*, *amor patrio*, jixħtu dawl qawwi fuq Vassalli mhux l-izjed bħala studjuż ta' lsien daqskemm fuq Vassalli idealista u patrijott, mixgħul mill-fehmiet moderni ta' l-Illuminiżmu u tar-Romantiċiżmu. Il-ħidmiet politiċi tiegħu, il-qlubija u l-konvinzjoni kontra l-poter ma jistgħux jinfirdu kif ġieb u laħaq mill-ħidma tiegħu b'riżq l-ilsien Malti, meqjusa dejjem fid-dawl tal-kundizzjonijiet imsemmija.

Sa mill-1933 Dun Karm ra fih figura li tħaddan wisq aktar milli hemm fl-isem li sar magħruf bih, "Missier l-Ilsien Malti". Kienet haġa loġika għall-poeta li jilmaħ fih il-profeta mbieġħed ta' nazzjon indipendenti:

u kont ewlieni fost in-nisel tagħna

li ħsibt il-jedd li nkunu ġens għalina.⁵

Id-"Discorso preliminare" tiegħu, mehmuz bħala daħla għad-dizzjunarju, jixraq lu attenzjoni kbira minn min irid jistharreġ il-medda tal-viżjoni Maltija tiegħu. Taħt il-kunsiderazzjoni ta' xeħta lingwistika tinħass ittektek id-dehra ta' Malta differenti u ġdida, in-nazzjon hieles li tkellem dwaru sikwit. Il-pjanijiet tiegħu ta' liema użu jista' jsir mill-Malti miktub, il-ħtieġa li jinfetħu skejjel għall-kotra, il-fehmiet tiegħu dwar it-trawwim ta' poeżija miktuba bil-Malti, u r-

4 *Ktieb il-Kliem Malti* cit., pp. III-V.

5 *Lil Mikil Anton Vassalli*, vv. 13-14.

riflessjonijiet imxerrda 'l hawn u 'l hinn dwar il-psikoloġija tal-Maltin kif din tidher l-aktar fit-taħdit u fil-kitba: dawn huma biss uħud mill-ispunti li jbiddu l-figura ta' Vassalli f'dik ta' osservatur ħerqan tal-poplu tiegħu.

Vassalli jiftaħ id-“Discorso” billi jikxef l-egħruq tal-kuxjenza Ewropea moderna tiegħu: f'seklu meta l-arti u x-xjenzi għamlu progress mill-akbar, kien xieraq li ma jibqax imwarrab u midfun wiehed mill-eqdem monumenti, l-ilsien Malti. Huwa jtkellem minnufih dwar il-Malti bhala lingwa, u jegħleb diġà x-xejriet tad-dibattitu li seħh aktar tard dwar jekk il-Malti hux lingwa jew djalett. Il-Malti hu l-lingwa tagħna (“*nostra lingua*”), lingwa mcaħħda mill-ħarsien xieraq (“*incolta lingua*”). Hi wkoll qadima (“*antica favella*”), lingwa li ntişget mal-ġrajja tal-poplu u saret tiegħu bhala lsien nazzjonali (“*lingua patria e nativa*”). Minn din il-“*lingua incolta ed antica*” huwa xtaq bhallikieku jislet il-principji li jseddqu l-istess nazzjonalità tal-ġzira. Bl-ġharfien tal-Malti, il-Maltin setgħu jitghallmu l-ilsna barranin u jiksbu d-dawl tax-xjenzi (“*l'unico organo per acquistare le lingue estere, e per ottenere in breve i lumi benefici della scienza*”). Minn din is-sintesi jidher minnufih li Vassalli kien diġà wieġeb u għeleb il-mistoqsijiet u l-preġudizzji li dehru aktar tard matul il-kwistjoni tal-Lingwa.

Il-Malti hu lsien qadim, u għalhekk hu minnu nnifsu erudit. Il-ġrajja tal-lingwa hija marbuta mill-qrib mal-ġrajja tal-bnedmin li jithaddtuha; għalhekk l-ġharfien ta' l-istorja lingwistika jwassal għall-ġharfien ta' l-istorja tal-poplu, u l-kuntrarju. Vassalli jagħti l-fehmiet tiegħu dwar din ir-rabta bejn il-lingwa u l-poplu, u juri minnufih li għalih l-ġharfien tal-Malti hu l-ġharfien stess ta' l-identità tal-pajjiż. Dan huwa l-aspett politiku u kulturali l-iżjed importanti li johroġ mill-ħsieb tiegħu kollu; l-istħarriġ tal-lingwa jimxi id f'id ma' l-istħarriġ ta' l-individwalità territorjali u nazzjonali tal-kotra li tithadditha. Hi mġiba kollha kemm hi politika li tqanqal lil Vassalli biex jixhet ħarstu, ta' studjuż daqskemm ta' ħassieb politiku, fuq il-Malti bhala lsien qadim u minsi, żewġ xejriet li jgħoddu bl-istess mod għall-istess poplu Malti.

Għal Vassalli l-Malti hu lingwa, li tidhol fil-familja tagħha, waqt li għandha x-xejriet partikulari li jagħżluha: “*La lingua de' maltesi al giorno d'oggi è divenuta una lingua a parte, da considerarsi nella classe delle lingue orientali, delle quali è un complesso e per l'antichità e per la rarità di molti vocaboli in essa soli esistenti; onde parlandosi unicamente in Malta e Gozo, perciò dir si de' maltese.*”

Huwa jagħraf ukoll hames djaletti ta' din il-lingwa, id-djalett tal-bliet, id-djalett ta' Ghawdex, id-djalett tar-rhula t'isfel, id-djalett tar-rhula ta' fuq, u d-djalett tar-rhula tan-nofs. Huwa jagħraf diġà t-taħsir bla ħtieġa tax-xeħta qadima tal-lingwa minħabba d-dħul ta' taħdit minn ilsna oħra li m'hux meħtieġ. Dwar id-djalett tal-bliet huwa jsemmi *"un certo fanatismo che alcuni anno di maltezzare voci estere e di barbarizzare l'idioma nativo con espressioni siciliane, italiane, francesi, e simili."* Vassalli, studjuż ta' l-ilsna, kittieb ta' xogħlijiet bil-Latin u bit-Taljan minbarra bil-Malti, jagħraf sa minn kmieni l-ħtieġa li din id-drawwa ta' taħlit ta' lingwi differenti titrażżan qabel ma tixtered mal-pajjiż kollu: *"Questo insipido e sciocco dialetto, o patois, bisognerebbe procurare di estirparlo ora sul suo nascere; poichè col tempo potrà radicarsi in tutto il dominio."*

Huwa jagħraf fil-Malti wiehed mill-ilsna l-iżjed helwin, espressivi, sbieħ u kotrana fil-kliem. Dawn ix-xejriet jistgħu jerġgħu jtilgħu fil-wiċċ skond kemm il-Malti jkun ikkultivat. Jekk jithares kif imissu, il-Malti jikseb ix-xejriet sbieħ li għandu: *"sembra ella è vero rozza e piena di barbarismi a primo aspetto; ma ciò accade perchè trascurata, ed appostatamente vi s'introducono le voci esotiche; ma si coltivi prima, anche per un poco, e si vedrà che più d'ogni altra è suscettibile di cultura."* Il-harsien tal-lingwa m'hux mifhum minn Vassalli bħala programm ta' studju maqtuġh għalih waħdu, iżda hu meqjus bħala mezz ewlieni biex tingħaraf l-individwalità tal-pajjiż. Mieġhu timxi l-letteratura bħala l-espressjoni popolari l-iżjed safja u naturali. Huwa jitkellem dwar *"la vivezza dell'espressioni, le sentenze prodotte dal fervore della fantasia maltese, la semplicità, e la naturalezza attrattiva unite alle doti naturali della lingua"*; dawn huma x-xejriet li jsawru *"il bello delle nostre canzoni"*.

Bħalma jgħid hu nnifsu, dawn il-fehmiet juru l-*"erudizione"* u l-*"utilità"* tal-Malti, jiġifieri jiġbru d-dinjità kulturali u l-funzjoni soċjali u edukattiva ta' l-ilsien tal-kotra. Minn hawn 'il quddiem (fit-taqsimiet XXVI-XXXVIII tad-*"Discorso preliminare"*) Vassalli jithaddet dwar il-ħtieġa li l-ilsien Malti jkun ikkultivat. Il-qedem tal-lingwa huwa minnu nnifsu ta' gid għar-*"repubblica delle lettere"* għaliex il-qedem stess jixhet dawl fuq għadd ta' hwejjeġ. Madankollu, il-harsien tal-lingwa huwa wkoll meħtieġ għan-nazzjon li jithadditha. Il-kultura nazzjonali tinbet mil-lingwa u biha tista' tiżviluppa ruħha. B'hekk jissawru l-ideat, u jikbru s-sentimenti nazzjonali. Mingħajr il-kultivazzjoni tal-lingwa, il-bniedem li jithadditha ma jista' qatt ikollu kultura xierqa. Bħalma dan il-programm ta' ħarsien lingwistiku seħħ

f'artijiet oħra, fosthom fi Sqallija, iġhid Vassalli, hekk ukoll għandu jibda jsehh f'Malta. Minn dan in-nuqqas ta' ħarsien qiegħda tbat Malta, "*la nostra nazione*", kemm fl-aspett materjali u kemm fl-aspett morali ("*nel fisico egualmente che nel morale*").

B'dawn il-ħsibijiet Vassalli iġħaddi biex jagħti definizzjoni tassew moderna ta' nazzjon, dejjem mibnija fuq l-għarfien u l-ħarsien ta' l-ilsien nazzjonali. Il-kultura ta' nazzjon tikkonsisti fl-edukazzjoni, minn fejn titnissel il-moralità tiegħu, kif ukoll fl-għaqal tal-politika nazzjonali li biha taħdem għall-gid komuni. Il-kultura titlob ukoll il-kultivazzjoni tax-xjenza u ta' l-arti, biex b'hekk jikber il-kummerċ. Huwa meħtieġ ukoll l-għarfien u l-ħarsien tal-liġijiet, li jzommu l-istat fil-paċi u fit-trankwillità. Dan kollu ma jstax jinkiseb mingħajr l-użu ta' l-ilsien tal-pajjiż, miktub u mħaddem fost kulhadd, għaliex il-lingwa hi l-mezz ewlieni tas-soċjetà. Minn dan wieħed jikkonkludi li fejn l-ilsien nazzjonali m'hux ikkultivat u ma jinkitibx, in-nazzjon li jiħaddtu ma jista' jasal qatt biex jikber u jiffjorixxi.

Il-lingwa nazzjonali hi meħtieġa qabel xejn għall-edukazzjoni: "*la cultura... della lingua materna è necessaria in primo luogo per l'educazione. Questa è il principal oggetto, che deve avere una nazione, perchè da lei la comune felicità dipende.*" Il-moħħ jiħaddem sewwa, u l-ideat jiffasslu kif jixraq b'dan il-mod: billi kollox jinbena fuq l-ilsien naturali. Vassalli jistħarreg u jikkritika l-qagħda lingwistika fil-pajjiż u jišhaq fuq x'għandu jsir biex ma jintilfux "*le speranze della patria e della repubblica letteraria*". Huwa jara l-kawża ta' dan kollu fil-"*confusa e disordinata maniera d'insegnare, perchè non fondata sulla nativa lingua*"; il-pajjiż għandu sistema edukattiva "*ciacamente imitata sopra altre nazioni, i cui metodi non si possono adoperare, se non sono ben applicati ed adattati alla nazione che li accetta, e li riforma a suo uso.*"

Is-soluzzjoni tinsab fit-tbiddil tal-metodu, tbiddil li jqis lil Malta bħala nazzjon li għandu l-lingwa tiegħu u li għandha tingħata l-aqwa post fil-qasam tat-tagħlim: "*questi mali che ora sono evitabili si soffriranno d'oggiinnanzi ancora, se alla coltura della materna lingua, ch'è l'unico e vero mezzo d'acquistare l'altre lingue ed anche le scienze noi non ci rivolgiamo.*" Minbarra ż-żgħażaġh, l-adulti wkoll jeħtieġu l-ilsien nazzjonali biex jedukaw ruħhom u jimaturaw, u jieħdu ħsieb l-interessi tagħhom. Il-modernità tal-ħsieb ta' Vassalli, imdawwal mill-fehmiet godda li xterdu fil-kontinent fi żmienu, u li hu fittex li jdaħħal f'Malta, tidher aħjar f'din is-silta: "*A tempi nostri poi, dacchè il leggere e lo scrivere si è reso familiare a tutte le culte*

nazioni, e specialmente dopo l'uso della stampa, bisogna riguardare questa facoltà come un sesto sentimento, il cui sviluppo può solo renderci veramente degni della società e veri cittadini. Tale facoltà però dev'essere quella della lingua nazionale, per cui all'istante intendiamo quello che leggiamo, possiamo facilmente scrivere, e rettamente ci dirigiamo ad ampliarla in altre lingue più comuni ed universali, all'acquisto delle quali la propria lingua culta infallibilmente ci conduce."

Vassalli jitkellem diġà dwar ir-"repubblika" li għandha jkollha ċittadini xierqa taġħha. Il-moralità tajba, l-għarfien tar-reliġjon, il-ħarsien tal-liġijiet: huma lkoll xejriet li jbiddu lill-bniedem f'ċittadin ċivilizzat. Dawn ix-xejriet ma jistgħux jinkisbu mingħajr l-għarfien tal-lingwa nazzjonali. Fi kliem ieħor, Vassalli jara fil-Malti l-aqwa għodda biex jinbena nazzjon modern u ċivilizzat, fejn l-edukazzjoni, il-kultura u l-ħidma politika jimxu flimkien b'rizq dak li hu jsejjaħlu l-gid komuni. Għalhekk hemm il-ħtieġa li Malta jkollha l-kotba taġħha biex jedukaw lill-poplu: *"La buona Morale, che tende alla felicità dell'uomo può essere a tutti nota, se ci mancano libri nei quali leggerla e meditarla? La Religione che co'suoi alti misterj, santi dommi, e massime eterne frena e tiene in soggezione la società, e ci consola colle speranze future, potrà sortire il suo intento? Se questa non può essere ben insegnata? se non abbiamo nemmeno un libro che la tratti in lingua nostra? se per fino i di lei ministri stentano ad insinuarla e predicarla, come di ragione non possono fare altri menti mancandogli i mezzi sufficienti ed opportuni?"*

Jidher sewwa li l-ħsieb ta' Vassalli jħares lejn in-nazzjon kollu, u jara n-nuqqasijiet kulturali, soċjali u politiċi tiegħu mnislin min-nuqqas ta' edukazzjoni tal-kotra, saħansitra fil-qasam reliġjuż, fejn ma kienx għad hemm imqar ktieb xieraq dwar il-morali u d-dmirijiet tan-Nisrani u l-ħwejjeġ l-oħra meħtieġa, bħalma hu katekiżmu jew ktieb tad-devozzjoni. Dawn il-kotba, jissokta jikteb, jistgħu jinholqu biss meta l-lingwa tkun ikkultivata (u hawn isemmi ktieb wiehed li kien mimli żbalji, u diffiċli biex jiftiehem).

Il-gid tan-nazzjon jitlob ukoll li l-liġijiet ikunu miktuba bil-Malti; il-kodiċi li jgħaqqadhom flimkien għandu jkun bħal katekiżmu. Jekk iċ-ċittadin, jissokta Vassalli, m'għandux il-hila jagħraf il-konsegwenzi koroh li joħorġu minn azzjonijiet ħżiena li jsiru kontrieh jew kontra l-libertà tiegħu nnifsu, huwa jsir ilsir ta' għadd ta' nies, li jħarsu l-liġijiet u li, jispjegawhom kif jidhrilhom huma. Għal Vassalli, mela, id-demokrazija moderna tinbena fuq iċ-ċittadin li jaf sewwa d-

dmirijiet u l-jeddijiet tiegħu. Nazzjon li jkollu ċittadini li jagħrfu l-qagħda tagħhom fl-istat jista' jimxi sewwa u mingħajr tfixkil zejjed: *"Più che sarà il numero delle persone che leggeranno ed intenderanno le leggi, minor sarà quello degli uomini che le violano."* Għalhekk it-tfal għandhom jitgħallmu fl-iskejjel kif jaqraw, kemm il-kotba tar-religjon, u kemm il-kotba tal-liġi. Vassalli jemmen li hemm kuxjenza popolari dwar din il-ħtieġa (*"la nazione maltese è da per se convinta che la lingua popolare è molto necessaria, e che perciò debbasi coltivare"*); għalhekk minn hawn 'il quddiem huwa jgħaddi biex jistharreg il-mod kif dan jista' jsir.

Vassalli jtemm id *"Discorso preliminare"* b'konklużjoni li tixhed, fuq naħa, iċ-ċarezza u d-determinazzjoni tal-ħsieb tiegħu u, fuq in-naħa l-oħra, ir-responsabbiltà li issa għandu l-pajjiż li jfittex is-soluzzjoni għal din il-problema. Hi problema nazzjonali li huwa jħares lejha min-naħa kulturali, fis-sens wiesa' tal-kelma, biex jasal għal interpretazzjoni sħiħa u waħda ta' nazzjon, anzi ta' repubblika, fejn id-dawl tal-moħħ iwassal għal kull għamla ta' emanċipazzjoni. Huwa jikteb: *"L'aver un male e non poterlo conoscere è un gran danno; il conoscerlo e non saper il rimedio è una pena, che mette l'uomo nell'ansietà di saperlo: ma il conoscere il rimedio al male, e non procurarlo è un male maggiore del male istesso. Che si dirà poi di chi conosce il male, sa, ed a' fra le mani il rimedio; e frattanto trascura di apponerlo?"*

Il-ħsara ta' Malta hi l-injuranza, in-nuqqas ta' kuxjenza nazzjonali; hi ħsara li titneħħa bit-tagħlim tal-kotra, li ma jistax isehħ jekk mhux bis-saħħa tal-kultivazzjoni tal-lingwa Maltija. Fuq dan is-sies jinbena mbagħad in-nazzjon modern li qiegħed jara Vassalli, nazzjon li jgħaqqad il-ġid soċjali mad-dawl tal-moħħ. Hi viżjoni integrali li tbidel lill-istudjuż tal-lingwa f'ħassieb li qiegħed ifassal il-pjan kif Malta tista' tqiegħed is-sisien għall-bini ta' dik li hu qiegħed isejjilha diġà repubblika. F'dan id-dawl is-sehem ta' Vassalli ma jolqotx biss l-istorja tal-lingwa Maltija, iżda wkoll l-istorja politika, li fiha huwa għandu l-post ta' protagonista bikri li qanqal moviment li kellu jasal għall-wetqa tiegħu żmien twil wara. Is-sigriet tal-moderniżmu tal-ħsieb u ta' l-azzjoni ta' Vassalli jinsab fil-fatt li hu ddakkar mill-fehmiet ewlenin ta' l-Ewropa ta' żmienu u haddanhom biex applikahom, b'analizi storika, għal pajjiżu. Il-ħarsa tiegħu hi mixhuta lejn Malta kolonja li hi nazzjon u li għandha madwarha l-punti tar-riferiment għall-qawmien, iżda li għandha ssib għewwa fiha s-saħħa li tqajjimha wara li tkun għarfet il-kredenzjali li jagħtuha l-jedd politiku u

kulturali għal dan il-qawmien.

Egħluq

Fi ħdan il-kwadru Ewropew Vassalli huwa kontemporanju ta' persunaġġi oħra li żvolgiew ħidma ta' l-istess xeħta f'pajjiżhom. Fi ħdan il-kwadru Malti huwa l-persunaġġ iżolat, mhux mifhum, bassar tal-gejjieni, li madankollu xeħet sfida li kellha tittieħet maż-żmien malli l-kuxjenza Maltija setgħet timmatura aktar skond il-pass meqjus tagħha. Grajja tan-nazzjonalizmu Malti trid titkellem dwaru bhala punt ta' riferiment ewlieni li jindika l-gejjieni mqalleb tas-sekli dsatax u ghoxrin f'Malta, is-sekli li kellhom jaraw nazzjon ckejken jinbena fuq il-konfront bejn ħakma kolonjali u fiduċja nazzjonali, kif ukoll fuq l-iżvilupp kulturali kbir li sehħ bis-saħħa ta' l-gharfien ta' emblema romantika ewlenija: il-lingwa.

Iżda m'ħix il-lingwa mirquma għal għanijiet filoloġiċi jew akkademici biss. Hi l-lingwa li trodd ruħ wahda liċ-ċittadini kollha, u li tgħaqqad l-interessi differenti biex jinkiseb il-ġid komuni. Bl-integrazzjoni tal-pjan lingwistiku-letterarju u tal-pjan edukattiv, it-tnejn mibnijin fuq il-lingwa, fil-qafas usa' ta' dehra ta' patrija shiħa jista' jiftieħem is-sens politiku ta' kull taħdit lingwistiku fis-seklu dsatax. Huwa s-seklu li ra lil Malta kolonja tqum bir-ritmu naturali tagħha ta' pajjiż zghir u fqir, tiġbor il-fdalijiet ta' identitā nazzjonali mwarrba (kif xtaq Vassalli), titgħallem il-lezzjoni kbira tal-grajja twila tagħha (kif għamli mbagħad il-poeti u r-rumanzieri ta' ispirazzjoni storika), u tikseb il-fiduċja meħtieġa fiha nfisha. Maż-żmien din il-kuxjenza kellha twassal biex jitwaqqfu gruppi ta' xeħta ribelli u biex jinbnew partiti li wettqu fil-prattika l-viżjoni li Vassalli, ruħ solitarja u mdawla, kellu s-saħħa intellettuali u l-qawwa morali li jbassar. Ma' l-ewwel daqqa t'ghajn jista' jidher li Vassalli gie kmieni, b'xorti tajba għal Malta, u b'xorti ħażina għalih persunali. B'ħarsa iżjed sistematika Vassalli jidher bhala l-mexxej ta' moviment nazzjonali li, meta kellu jikber u jitqawwa, ma setax jieqaf qabel ma jilħaq il-faži aħħarija tiegħu. Dan hu, imbagħad, li ġara meta l-ilsien Malti sar il-mezz ewlieni biex tinbena kultura Maltija moderna, biex titqanqal il-kuxjenza nazzjonali rieqda u biex jinstabu l-mogħdijiet politiċi li jseddquha b'miżuri kostituzzjonali.

REĊENSJONI

Rewwixta, *Oliver Friggieri*, Grima Printing & Publishing Industries, 1990, pp. 100 + x.

L-awtur sejjaħ dan il-poema "dramm poetiku". Fid-daħla tal-ktieb l-awtur innifsu jistqarr illi "ix-xewqa bikrija tiegħi kienet li nikteb poema narrativa twila, li thaddan il-qafas storiku u l-interpretazzjoni poetika tiegħi. Il-letteratura Maltija hi nieqsa ġmielha fit-taqsimha tal-poeżija klassika, minħabba li r-romantiċizmu biddel mhux biss l-imġiba iżda wkoll il-preferenzi formali u letterarji."

Fil-letteratura Maltija fil-qasam ta' din ix-xorta ta' drammi bl-istil klassiku Grieg għandna *Il-Fidwa tal-Bdiewa* (1936/1948) ta' A. Cremona u *Razju Vidal* (1941) b'ħames atti, *Il-Barrani* (1956) b'żewġ atti, u *Ir-Raheb* (1971) b'ħames atti ta' Erin Serracino Inglott, xogħlijiet li jisthoq qilhom kull ħajr u tifħir. Imma, aktar milli bħala drammi poetiku, *Rewwixta* ta' Oliver Friggieri jien inħares lejha bħala opra klassika differenti mix-xogħlijiet imsemmija fuq. Fil-Malti nħoss li bħalha għad m'għandna ebda kitba oħra li tilhaq il-livell għoli letterarju tagħha, il-maturità ta' ideat u ta' espressjonijiet idjomatiċi, u niqsa mirquma ta' sugġett. F'dan il-kuntest ma rridx ma nsemmix "Il-Jien u lilhinn Minnu" ta' Dun Karm. Waqt li fihom it-tnejn naraw kobor u maturità iżda hemm differenza tanġibbli li tagħzel waħda mill-oħra. Dun Karm bena t-tema tiegħu fuq bażi reliġjuża b'interpretazzjonijiet u xbihat persunali, waqt li fix-xogħol ta' Friggieri jippredomina s-sens ta' patrijottizmu bi grajjiet u djalogar li jibddu n-narrazzjoni fi drama. It-tnejn jien nara fihom "opra klassika".

Biex naslu għal din il-konkluzjoni rridu l-ewwel naraw x'nifhem b'"opra klassika". Opra klassika naslu għaliha meta ċ-ċiviltà tal-pajjiż tkun immaturat ruhha. T.S. Eliot fl-istudju tiegħu *What is a classic?* (Faber & Faber Ltd. London, 1944) jesprimi l-fehma illi "a classic can only occur when a civilisation is mature; when a language and a literature are mature; and it must be the work of a mature mind."

Nieqfu fuq din id-definizzjoni u naraw mingħajr l-iċken dubju illi aħna bħala poplu għandna ċiviltà li ilha ġejja sekli shaħ, u lingwa u letteratura t-tnejn illum laħqu stat ta' maturità. Imma T.S. Eliot iżid iġidilna illi "a classic must be the work of a mature mind" (xogħol klassiku jrid ikun il-prodott ta' moħħ matur). Din id-dikjarazzjoni ta' wieħed mill-akbar poeti tad-dinja moderna nħoss li tgħodd fil-ħaq u s-sewwa għall-poema epiku ta' Oliver Friggieri.

F'dan il-poema li jġibor fih "il-grajjiet ta' dak ir-riefnu li għadda minn fuq artna bejn 1798 u l-1800" (*Maż-Żewġ Naħat tas-Swar* – Carmelo Testa), insibu miġbura tliet elementi principali: l-element liriku – l-element patrijottiku – l-element reliġjuż. Il-ħsibijiet jimxu ċari, qawwija, effettivi, id-deskrizzjonijiet shaħ u maqluġha, it-tixbih milqut, djalogar naturali, frażijiet espressivi u mirquma, il-kelma safja u, neħhi xi kliem iżolat, mija fil-mija Maltija. Riflessjonijiet metaforiċi jagħtu ħajja u ġmiel lill-ideat, u l-forma metrika tradizzjonali ta' l-endekasillabu hi mhaddma b'sengħa u preċiżjoni. Il-versi fil-kliem ta' Dun Mikiel (p. 75) li jaqbd u "jien naf li l-mewt bħal xabla mdendla fuqna" u jaġhlu "għziritna tkun mifdiya w immut hieni" jġibru fihom lirika mill-isbaħ. Lirika sabiħa wkoll insibuha f'ħafna siltiet oħra bħal, per eżempju, fit-tweġiba ta' Lorenzi lil Vaubois f'paġna 89, u espressjonijiet sintetiċi li jimpressionaw bħal: *fug gidba bnejtu d-dar u b'gidba taqa; il-faqar ġerragħnieħ għax foqra konna u foqra bqajna iżda qatt ilsiera; is-skiet ta' fommu jsikkto darba għal dejjem*.

L-element patrijottiku u l-motiv reliġjuż ma setax jonqos jaħkmu tul il-poema kollu

b'ideat u sentimenti kbar, nobbli u umani.

L-ispirtu qalbieni ta' Lorenzi u ta' Dun Mikiel wiċċ imb'wiċċ mal-mewt imfisser bi kliem sod u bla biża' fil-proċess quddiem il-ġeneral Franciż Vaubois – episodju li jfakkarna f'*Nazju Ellul* ta' Gużè Muscat Azzopardi – hu xempju haġ ta' l-ispirtu mimli heġġa u mhabba ta' poplu li ġarrab sekli shaħ ta' jasar u tbatija imma fis-sieġha tal-prova wera li jaf jiġġeied u jirbaħ.

Effettiv kemm jista' jkun l-episodju li jiddeskrivi l-mewta drammatika ta' Ġanni Attard u l-kuraġġ ta' ommu Roża (xbieha ta' Malta qalbiena) b'dik l-aħħar battuta ta' saħta u ta' mibegħda: "*bis-saħħa t'omm, ta' mara, ništek. Jien haġta wkoll – nobogħdok. Ejj'oqtolni!*" (p.98).

Fil-kliem paradossali li niltaqgħu miegħu fl-epilogu tinħass il-proflezija ta' libertà u indipendenza: "*Haġjin il-mejtin tagħna, hemm niket bħalma hemm ferħ fid-dmugh t'ghajnejna.....Imbierka ż-żgħar li qatt ma jniżżlu rashom quddiem il-kbar. Fil-mewt m'humieħ telliefa.*"

Oliver Friggieri fis-sitwazzjonijiet imwiegħra, fid-djalogi mheġġa, fl-episodji ta' dmugh u ta' dmija ta' ġens maħqur u mjassar, esprima b'versi shaħ u qawwija, il-qawmien rebbieħ tal-poplu Malti fid-dawl ta' libertà, demokrazija u indipendenza.

Gużè Chetcuti

Demm fuq il-Verna P. Marjanu Vella: ed. P. Norbert Ellul Vincenti OFM, Stamperija Imprint, 1989; 78 pp.

Patri Marjanu Vella, OFM, huwa poeta magħruf sewwa. Sakemm miet, fl-1987, haġeg ħames kotba ta' poeziji li ntlaqgħu tajjeb u għadhom jinqraw. Patri Marjan għamel isem ta' poeta riflessiv, poeta mistiku, u poeta li jaf ihaddem sewwa l-kelma Maltija. *Demm fuq il-Verna* huwa s-sitt ktejjeb ta' poezija ta' dan il-poeta: ktejjeb ta' poeziji, miġbura u editjata minn Patri Norbert Ellul Vincenti, patri ta' l-istess Ordni u studjuż u kritiku letterarju magħruf, wara l-mewt ta' Patri Marjanu Vella. B'hekk, din id-damma aħħarja ttemm il-hajja poetika ta' dan il-magħruf poeta-patri.

Dan il-ktejjeb jiġbor fih l-aħħar 23 poezija ta' Patri Marjan flimkien ma' żewġ oratorji u numru ta' versetti qawwija u mirquma miġbura taħt it-titlu ta' "Frak (1)" u "Frak (2)" li, jekk kellna nghodduhom ma' l-oħrajn, iżidu ma' l-għoxrin għanja oħra n-numru ta' poeziji miġbura. Il-poeziji jinfixxu bejn is-snin 1985 u 1987 – medda qasira tat-tliet snin ta' qabel ma miet il-poeta u li kienet medda mimlija tbatija fiżika u mentali għal dan il-poeta hleju ta' ħsus l-iktar nobbli u ta' espressjoni mill-iżjed sempliċi iżda għolja. Id-dahla ta' l-editur, P. Norbert Ellul Vincenti (3 paġni), hija akkumpanjata minn studju kritiku u profund tal-Professor Oliver Friggieri (10 paġni).

Ta' min ifaħħar l-inizjattiva tal-Patrijiet Franġiskani Minuri ta' Malta għas-sosteniment li taw lil Patri Marjanu Vella, poeta awtentiku magħruf minn kulħadd, fit-tbiġħ tax-xoġġlijiet tiegħu, speċjalment dawk li nkitbu fl-aħħar snin ta' haġtu, u l-impenn ta' l-istudjuż, Patri Norbert Ellul Vincenti, li daħal għax-xoġġol ta' l-editjar u l-istampar. Barra miż-żewġ "Oratorji", wiehed lill-Madonna tas-Sacro Cuor (1986) u l-ieħor fuq San Franġisk taħt it-titlu ta' *Demm fuq il-Verna* (1987), li jagħmlu l-aħħar taqsima tal-ktieb, dawn l-aħħar poeziji ta' Patri Marjanu huma miġbura f'żewġ taqsimiet oħra – a) *Poeziji*; u b) *Sunetti ta' l-Isptar u Kantiku* – li għalkemm juru stil u lehma għalihom

jaqblu wkoll mad-data ta' meta nkitbu. Dawn it-tliet taqsimiet igħinuna ħafna biex nifhemu fażijiet differenti, u poetikament importanti, fil-ħajja – jiem aħħarin – tal-poeta.

Wiehed malajr jinduna, per eżempju, li fil-waqt li l-ewwel taqsimia hija mimlija b'poeziji fejn il-poeta jhoss it-toqol tal-ħajja, fejn il-ħin kollu bħal itektek bil-ghasluġ biex forsi jsib it-triq tas-serħ tal-ħsieb u r-ruh, kif ukoll insibu poeziji ta' versi u għamla differenti, it-tieni taqsimia – żmien li l-poeta qatta' fl-isptar – hija ħafna iktar fiduċjuza, rassenjata, forsi xi ftit iktar stereotipata; hija fl-istess ħin ħafna iktar prolifika. Hekk, fil-waqt li qabel, il-poeta kien jikteb forsi poezija kull xahar, fiż-żmien qasir ta' 5 xhur li dam fl-isptar harġu mat-18-il poezija, u fl-ewwel xahar f'dan il-post in-numru huwa sfiq. Wiehed jista' jinnota wkoll, li n-numru ta' poeziji beda jonqos wara l-ewwel xahar li Patri Marjan dam l-isptar: 9 f'Lulju, 2 f'Awissu, 2 f'Settembru, 2 f'Ottubru u 3 f'Novembru; u fl-aħħar (Diċembru) insibu l-Kantiku ta' ferħ, fohrija u ringrazzjament.

Qiegħed insostni dan, għax bħalma jaf kulhadd, barra minn ħajja ta' moħħ mitluf fil-qari u fl-istudji, Patri Marjanu ddedika wkoll il-biċċa l-kbira ta' ħajtu għall-missjoni pastorali fi kwartier tal-Parroċċa tal-Frangiskani Minuri f'Tas-Sliema fejn, mill-kappella żghira li kien iżomm u jiehu ħsieb, ta' kulma kellu materjalment u spiritwalment kif ukoll kull ħin biex jaqdi l-bżonnijiet ta' din il-komunità. U wiehed għalhekk jistaqsi: "Kien il-fatt li fl-Isptar Patri Marjanu kellu iktar ħin fuq idejh x'jiddedika għall-poezija, jew il-fatt li kellu jiffaċċja realtà ġdida fil-ħajja li ġegħlitu jikteb iktar poeziji f'dan il-perjodu kritiku ta' ħajtu hekk qrib, forsi bla ma kien jaf, it-tmiem? Jew it-tnejn?"

Il-poeziji ta' Patri Marjanu huma mimlija ħsibijiet moħbija, mistoqsijiet bla mwiegħba – poeziji ta' seher, misteri, misticizmu. Xi drabi wiehed iħoss saħansitra xi ftit ta' pessimizmu x'aktarx qawwi fin-nota lirika tiegħu – il-pessimizmu tal-baħħ, il-pessimizmu tax-xejn, il-pessimizmu ta' wiehed li jfittex u ma jsibx:

"Nessini din ukoll, biex xejn ma jibqa',
lanqas id-dell imċajpar tat-tifkira,
nimxi fis-sebħ tal-lum, bla lbieraħ w għada,
ħajti bla ġrajja, fqira.

Biex Xejn Ma Jibqa'

"Noħlom ħolm kbir, imqajjem,
miftum mir-realtà,
niftaħ għajnejja, nibża'
nieqes mis-sigurtà.

Frak (1)

Iżda dan il-pessimizmu huwa għerf moħbi: l-għerf ta' l-istudjuż, l-għerf tal-moħħ li dejjem jhewden u jfittex il-vera realtà tal-ħajja, – dik ir-realtà li tinbena fuq dak li naraw u nħossu madwarna u ġewwa fina imma, fil-verità, tinsab biss ħafna lil hemm mill-ħajja qasira tagħna. Huwa wkoll pessimizmu li johrog mill-umiltà u mill-għarfien ta' kemm baqa' x'wiehed jikxef, jitgħallem, ikun jaf:

"Tibżax mid-dalma għax ftit ieħor jitla'
il-qamar mimli dawl kollu safrani,
u tara timxi bħallikieku f'għodwa
ta' sajf imdawwal.

Il-ħabel

Il-poeżija mistika ta' Patri Marjanu hija wkoll essenzjalment poeżija romantika, poeżija li tiegħu l-ilwien u l-libsa tagħha kemm mill-perċezzjoni tal-ħajja ta' madwar u li ddawwar u ddawwal lill-poeta (ħajja u vivaċi), kemm mill-immaginazzjoni qawwija li malajr taqleb minn kuncett metaforiku għal ieħor b'sengħa ta' wiehed li hu attent, josserva u jhoss dak li jgħri fin-natura, kif ukoll mis-sogġettività pura u onesta tagħha. U forsi s-sogġettività – dak li jara u jhoss il-poeta u kif jarah u jhossu hu personali – li tgħaqquad it-temi l-oħra.

Il-poeżija ta' Patri Marjanu f'dan il-ktejjeb hija, bħalma dejjem kienet, poeżija sogġettiva, poeżija awtobijografika, poeżija personali, poeżija msejsa fir-realtà ta' kuljum fil-ħajja tal-persuna umana. Hija wkoll poeżija mirquma, sensibbli, mimlija deskrizzjoni u tixbih – hekk li filwaqt li l-qawwa intellettuali tal-poeta tilma fihom, wiehed irid jixtarr sewwa dak li qiegħed jaqra biex johroġ il-veru ħsieb u lehma tal-poeta. Dan hu, ukoll, li jagħmel lil Patri Marjanu – poeta essenzjalment liriku u romantiku – poeta modern u ta' stil modern.

Fl-istess waqt il-poeżija hija poeżija universali, poeżija li tappella u tkaxkar magħha, fis-sbuhija u s-senswalità tagħha, lil kull min jaqraha u jixtarrha. Hi poeżija li toghla iktar 'il fuq minn dak li jidher u jhossu s-sensi; poeżija li tftitex twegħbiet għal mistoqsijiet li kull min ihaddem ftit mohħu dejjem staqsa u xtaq (u għadu jixtieq) li jkun jaf; poeżija fejn l-element reliġjuż qawwi tagħha huwa ħafna drabi sottili ħafna. U fejn il-mistiċizmu jithallat mar-romantiċizmu – l-essenza tal-poeżija personali ta' Patri Marjanu – jispikkaw il-qawwa u s-sbuhija mhux biss tal-ħsieb, mhux biss tad-dehra, mhux biss tal-lehma, iżda wkoll – u mhux anqas – tal-kelma u tan-nisġa tagħha fil-libsa poetika.

U dan hu, forsi, li jagħżel lil Patri Marjanu Vella mill-poeti l-oħra moderni Maltin: il-kelma tiegħu hi kelma ħelwa, kelma mansa, kelma meqjusa, kelma mrażżna, kelma mgħoddija mill-għarbiel ta' mohħ studjuż imma umli, kelma li ma twegġa' lil ħadd, kelma li tfigħer ħafna u twassal ferm iktar 'il bogħod mill-hoss jew it-tifsira ewliena tagħha, kelma mirquma, kelma rżina iżda li taħbi ħsus qawwija, kelma traxxendentali, kelma li ddawwal lill-mohħ bl-immaginazzjonijiet tagħha, u, ukoll, kelma li ddoqq ħleju fil-widnejn u li tgħaxxaq bl-eżattezza tagħha: fi ftit kliem, kelma poetika. Hi din il-kelma meqjusa, iżda rżina, f'idejn Patri Marjanu Vella hi ferm sabiħa u qawwija meta toħroġ minn ġos-skiet tal-ħsieb:

“Hemm ħin meta tifhimni kelma b'kelma,
tieqaf, ma tidħakx bija;
is-sikta ssir għajta, dawl id-dalma,
gamar ta' dmugh il-ħtija.”

Xbihat

Fost dawn il-poeżiji, imbagħad, wiehed ma jistax ma jsemmix, u jfaħhar, il-poeżija, “Għall-Funeral ta' Marjan Kruptos, Poeta”, li hi bla dubju n-“Nom Omnis Moriar” (għalkemm miktuba differementem) ta' Patri Marjanu Vella.

U minn hawn nerġu għall-poeżiji mill-isptar. Sunetti Shakespearjani, *abab cdcd*, bir-rima mbewsja fl-aħħar, ee, għall-qawwa. Jidhru, u forsi huma, xi ftit stilizzati u mingħajr varjetà ta' prosodija, iżda ma jtellfu xejn mil-lehma poetika u mill-varjetà ta' ħsieb. Xi kull tant mimlija biżà, imma dejjem mimlija tama, fihom toħroġ ir-religjożità u r-religjon ta' Patri Marjanu u jgħannu direttament dak li kien mistur fil-ħsibijiet ta' qabel. Il-mistiċizmu issa jinbidel f'atti bla mohħija ta' talb u ta' taħdit dirett mal-Ħallieg, bl-istess mod kif missier il-poeta, San Franġisk, tkellem mal-Missier Etern

wara li tgħabba bil-pjagi t'Ibnu. Is-sunetti huma mirquma sewwa, mingħajr ripetizzjoni fil-ħsieb jew fit-tixbih; x'uħud minnhom jistgħu jingħaddu fost l-aqwa sunetti reliġjużi tal-letteratura tagħna u żgur għad jibqgħu jissemmew. Wara s-sunett "Fejġan", fejn il-poeta jifrah li ra xaqq ta' dawl għall-fejġan tiegħu, u li hu l-aħħar sunett fis-sensiela, il-poeta jinfexx f'"Canticum", tifhira reliġjuża qawwiya, sabiha, u kbira, kemm bhala ringrazzjanment tal-fejġan kif ukoll bhala professjoni lirika tat-twemmin mingħajr iżjed dubji tal-poeta.

Qabel naghlaq, jixraq li wieħed iżid kelmtejn fuq iż-żewġ Oratorji li nsibu f'dan il-ktieb. Mingħajr ma noqgħod nidhol fil-mertu seddieqi, is-sbuhija, l-originalità u l-binja interessanti tagħhom, irrid biss infakkar li dawn iż-żewġ Oratorji – wieħed lill-Madonna tas-Sacro Cuor, Patruna tal-Parroċċa li kien jappartjeni għaliha Patri Marjanu, u l-ieħor lil San Frangisk li tal-familja tiegħu kien ukoll membru ħaj bhala patri – kienu mmuzikati b'suċċess mill-Maestro Joseph Vella, wieħed mill-aqwa kompożituri kontemporanji Maltin. Gew ukoll ipprezentati bil-ghajnunna tal-Komunità tal-Frangiskani Minuri ta' Malta, l-ewwel wieħed fil-Knisja Parrokkjali tas-Sacro Cuor (Sliema) fl-1986 u l-ieħor dan l-aħħar (1990) fil-Knisja Frangiskana ta' Villambrosa (Fiamrun).

Patri Marjanu ħalliena, imma l-poezija tiegħu tibqa'. Tibqa' magħna u tagħnina. Minn għalih kien poeta "iblah"; għalina poeta kbir u għalliem. Minn għalih kien "qata' nifsu"; għalina l-pinna tiegħu tibqa' tgelgel u tnixxi ideat mill-isbah kull meta naqraw poezija tiegħu. Minn għalih ma jhossux denn li "jdoqqu l-qniepen" fuq qabru: imma ahna ma nistgħux inhalluh għaddej u ninsewh, għax tana wisq. Ma xtaqx li ismu jitnaqqax fuq il-ġebel, imma bħalma qal Dun Karm: "Il-Poeta (il-veru Poeta) ma jmutx"; u Patri Marjanu Vella ma jstax imut. Kienet l-umiltà li gieġhlet lil Patri Marjanu jikteb dan il-kliem. Ahna napprezzaw l-umiltà tiegħu, imma ma nistgħux ma narawx fih ukoll poeta kbir u li ma jintemmx. Il-poezija tiegħu tibqa' tagħni u thenni lil kull min ifittex is-serħan ta' ħsiebu, u kull min jistaqsi lilu nnifsu x'inhu u għalfejn hu.

J. Zammit Mangion

HYPHEN

A Journal of Melitensia
and the Humanities

Minn meta hareġ l-ewwel darba fl-1977, *Hyphen* gie stabbilit bħala perjodiku akkademiku ta' interess kemm għall-istudjuż u kemm għall-istudent. L-artikli dwar kull aspett ta' melitensia huma miktuba minn awturi Maltin u barranin bħal A. Luttrell, A. Hoppen, D. G. Lochart, J. Boissevain, G. Wettinger, A. Bonanno, V. Mallia Milanes, A. Bonnici, O. Friggieri, u hafna oħrajn. *Hyphen* huwa wkoll ta' għajjnuna indispensabbli għall-istudent li qiegħed ihejji ruħu f'suġġetti ta' livell avanzat, speċjalment għal min se jagħmel l-eżami ta' l-Oqsma ta' l-Għerf (*Systems of Knowledge*). *Hyphen* jista' jinkiseb mil-Liceo l-Ġdid Ġ.F. Abela, l-Imsida, kull numru 60ċ, jew Volum (b'sitt numri) Lm3.25ċ (posta mħallsa). Jistgħu jinkisbu wkoll ħargiet ta' l-imghoddi (60ċ kull kopja).

Għal aktar tagħrif ikteb lill-Bord Editorjali fl-istess indirizz.

